

СПЕЦВЫПУСК ДЛЯ АБИТУРЕНТАЎ

www.gazeta.bsu.by



УНІВЕРСІТЭТ

Газета Беларускага дзяржаўнага ўніверсітэта

22 снежня 2007 года, № 21 (1972)

ЗАПРАШАЕ БДУ!

Беларускі дзяржаўны ўніверсітэт — найстарэйшы класічны ўніверсітэт нашай краіны, вядучая вышэйшая навучальная ўстанова ў сістэме нацыянальнай адукацыі, найбуйнейшы адукацыйны, навукова-вытворчы і культурны цэнтр Рэспублікі Беларусь.

Зараз у БДУ навучаецца больш як 24 тыс. студэнтаў, з іх больш за 18 тыс. — на дзённай форме і каля 6 тыс. — на завочнай форме навучання. Іх падрыхтоўкай займаюцца амаль 3 тыс. выкладчыкаў, у тым ліку 4 акадэмікі і 12 членаў-карэспандэнтаў Нацыянальнай акадэміі навук Беларусі, каля 400 прафесараў і больш за 1600 кандыдатаў навук. Навучальны працэс вядзецца па 57-мі спецыяльнасцях і больш як 200 спецыялізацыях і напрамках.

У 2008 годзе прыём на першы курс будучы абыццеляць 16 факультэтаў, а таксама Дзяржаўны інстытут кіравання і сацыяльных тэхналогій, Інстытут бізнэсу і менеджменту тэхналогій, Інстытут тэалогіі імя святых Мяфодзія і Кірылы. Усяго плануецца прыняць каля 2 тыс. абітурыентаў.

Студэнты, паспяховасць якіх не ніжэйшая за "сем", пасля заканчэння другога курса могуць на платнай аснове паралельна навучацца па другой спецыяльнасці і ў выніку атрымаць два дыпламы.

Ва ўніверсітэце пастаянна вядзецца пошук новых метадаў і тэхналогій выкладання і арганізацыі навучальнага працэсу, якія скіраваны на стварэнне ўмоў для самастойнага набывання ведаў пры кансультацыях і пад кантролем кваліфікаваных спецыялістаў. Арганізацыя навучальнага працэсу ў БДУ грунтуецца на абавязковым спалучэнні яго з навукова-даследчай дзейнасцю. Нашы выпускнікі сёння працуюць па ўсёй краіне і далёка за яе межамі, і ўсюды яны падвяджаюць высокі ўзровень прафесійнай падрыхтоўкі.

Асабліва ўвага ва ўніверсітэце надаецца ўмацаванню кааперацыі ў галіне адукацыі і навукі з іншымі адукацыйнымі і замежнымі вышэйшымі на-



Рэктар Беларускага дзяржаўнага ўніверсітэта прафесар Васіль Іванавіч СТРАЖАЎ

вучальнымі ўстановамі. БДУ мае пагадненні аб супрацоўніцтве больш чым з сотняй універсітэтаў з 32 краін свету. Пакладзены пачатак супрацоўніцтва і ўкараненню сумесных з замежнымі ўніверсітэтамі вучэбных курсаў з выдачай сертыфікатаў, сапраўдных у Рэспубліцы Беларусь і ў краіне-партнёры.

Ва ўніверсітэце створаны добрыя ўмовы для працы і адпачынку. Каля 75 % іншагародніх студэнтаў пражываюць у 10-ці добраўпарадкаваных інтэрнатах. Да паслуг студэнтаў — стадыёны, спартыўныя і трэнажорныя залы, басейны. Дзейнічае больш за 60 агульнаўніверсітэцкіх творчых калектываў і аб'яднанняў.

Дарагія абітурыенты! Беларускі дзяржаўны ўніверсітэт зацікаўлены ў тым, каб у яго аўдыторыі прыйшлі самыя падрыхтаваныя і таленавітыя маладыя людзі. Незалежна ад абранай спецыяльнасці навучання ў вас ёсць магчымасць атрымаць тут адукацыю сусветнага ўзроўню.

Жадаем поспехаў!

ПРЫЁМНАЯ КАМІСІЯ БДУ — 2008

Старшыня прыёмнай камісіі — рэктар БДУ прафесар Васіль Іванавіч СТРАЖАЎ.

Намеснік старшыні — прарэктар па вучэбнай рабоце прафесар Віктар Васільевіч САМАХВАЛ.

Намеснік старшыні — прарэктар па вучэбнай рабоце прафесар Уладзімір Леанідавіч КЛЮНЯ.

Адказны сакратар — начальнік Галоўнага ўпраўлення вучэбнай і навукова-метадычнай работы Людміла Міхайлаўна ХУХЛЫНДЗІНА.

Адрас прыёмнай камісіі:
г. Мінск, вул. Ленінградская, 16,
корпус географічнага факультэта.
Даведкі па тэл. 209-50-85.

ГРАФІК ПРАВЯДЗЕННЯ
ДЗЁН АДЧЫНЕННЫХ ДЗВЯРЭЙ
НА 2007/2008 НАВУЧАЛЬНЫ ГОД

№	Факультэт	Дата і час	Адказныя, кантактныя тэлефоны
1.	БІЯЛАГІЧНЫ ФАКУЛЬТЭТ (вул. Курчатава, 10, аўд. 1)	27 снежня 2007 г., 12-00 28 сакавіка 2008 г., 13-30	Грычык Васіль Вітальевіч 209-59-00
2.	ВАЕННЫ ФАКУЛЬТЭТ (вул. Маскоўская, 5, аўд. 25, 33)	28 снежня 2007 г., 10-00 28 сакавіка 2008 г., 10-00	Новікаў Ігар Анатольевіч 222-86-96
3.	ГЕАГРАФІЧНЫ ФАКУЛЬТЭТ (вул. Ленінградская, 16, аўд. 116)	09 студзеня 2008 г., 14-00 31 сакавіка 2008 г., 14-00	Басік Сяргей Мікалаевіч 209-54-91, 209-54-57
4.	ДЗЯРЖАЎНЫ ІНСТЫТУТ КІРАВАННЯ І САЦЫЯЛЬНЫХ ТЭХНАЛОГІЙ (вул. Батанічная, 15, аўд. 103)	09 студзеня 2008 г., 10-00 25 сакавіка 2008 г., 10-00	Біленка Ганна Станіславаўна, Мурашка Аляксандр Аляксандравіч 285-31-75
5.	ГУМАНІТАРНЫ ФАКУЛЬТЭТ (вул. Курчатава, 5, аўд. 212)	08 студзеня 2008 г., 11-00 28 сакавіка 2008 г. 11-00	Нямковіч Вольга Уладзіміраўна 209-59-11, 209-59-09
6.	ІНСТЫТУТ БІЗНЭСУ І МЕНЕДЖМЕНТУ ТЭХНАЛОГІЙ (вул. Рэвалюцыйная, 11/13 а, аўд. 304)	09 студзеня 2008 г., 11-00 26 сакавіка 2008 г., 11-00	Белы Аляксандр Аляксандравіч, Гопка Алена Аляксееўна 210-41-06
7.	ІНСТЫТУТ ТЭАЛОГІІ ІМЯ СВЯТЫХ МЯФОДЗІЯ І КІРЫЛЫ (прасп. Незалежнасці, 24, аўд. 307)	04 студзеня 2008 г., 16-00 28 сакавіка 2008 г., 16-00	Шымбалёва Алена Юр'еўна 227-64-65
8.	ГІСТАРЫЧНЫ ФАКУЛЬТЭТ (вул. Чырвонаармейская, 6, актавая зала)	05 студзеня 2008 г., 12-00 22 сакавіка 2008 г., 12-00	Прохараў Андрэй Аркадзевіч 227-71-00
9.	МЕХАНІКА-МАТЭМАТЫЧНЫ ФАКУЛЬТЭТ (прасп. Незалежнасці, 4, аўд. 433)	04 студзеня 2008 г., 14-00 26 сакавіка 2008 г., 14-00	Мядзведзеў Дамітрый Георгіевіч 209-52-49, 209-50-46
10.	ФІЗІЧНЫ ФАКУЛЬТЭТ (прасп. Незалежнасці, 2, аўд. 220)	27 снежня 2007 г., 12-00 22 сакавіка 2008 г., 12-00	Саладхін Ігар Анатольевіч 209-50-67
11.	ФІЛАЛАГІЧНЫ ФАКУЛЬТЭТ (вул. К. Маркса, 31, актавая зала)	4 студзеня 2008 г., 12-00 25 сакавіка 2008 г., 12-00	Важнік Сяргей Аляксандравіч 222-36-02
12.	ФАКУЛЬТЭТ ЖУРНАЛІСТЫКІ (вул. Маскоўская, 15, актавая зала)	4 студзеня 2008 г., 14-00 28 сакавіка 2008 г., 14-00	Зубчонак Наталля Анатольеўна 209-59-73
13.	ФАКУЛЬТЭТ МІЖНАРОДНЫХ АДНОСІН (вул. Акадэмічная, 25, аўд. 603)	10 студзеня 2008 г., 16-00 26 сакавіка 2008 г., 16-00	Дастанка Алена Анатольеўна 284-08-67
14.	ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ (прасп. Незалежнасці, 4, аўд. 521)	4 студзеня 2008 г., 14-00 27 сакавіка 2008 г., 14-00	Задворны Барыс Валянцінавіч 209-54-05, 209-50-70
15.	ФАКУЛЬТЭТ РАДЫЁФІЗІКІ І ЭЛЕКТРОНІКІ (вул. Курчатава, 5, аўд. 115)	8 студзеня 2008 г., 12-00 29 сакавіка 2008 г., 12-00	Садаў Васіль Сяргеевіч 209-58-35, 209-58-36
16.	ФАКУЛЬТЭТ ФІЛАСОФІІ І САЦЫЯЛЬНЫХ НАВУК (вул. К. Маркса, 31, аўд. 63)	27 снежня 2007 г., 14-00 25 сакавіка 2008 г., 14-00	Кандрычын Мікалай Аляксандравіч 222-39-96
17.	ХІМІЧНЫ ФАКУЛЬТЭТ (вул. Ленінградская, 14, аўд. 301)	8 студзеня 2008 г., 11-00 29 сакавіка 2008 г., 11-00	Хвалюк Віктар Мікалаевіч, Савіцкая Таццяна Аляксандраўна 209-51-74, 209-55-44
18.	ЭКАНАМІЧНЫ ФАКУЛЬТЭТ (вул. К. Маркса, 31, аўд. 113)	5 студзеня 2008 г., 13-00 29 сакавіка 2008 г., 13-00	Вараб'еў Аляксандр Уладзіміравіч 226-12-92
19.	ЮРЫДЫЧНЫ ФАКУЛЬТЭТ (вул. Ленінградская, 8, аўд. 609)	8 студзеня 2008 г., 11-00 21 сакавіка 2008 г., 10-00	Сатолін Уладзімір Мікалаевіч 209-52-79
20.	ЮРЫДЫЧНЫ КАЛЕДЖ (вул. Камсамольская, 21, аўд. 409)	4 студзеня 2008 г., 10-00 27 сакавіка 2008 г., 10-00	Старавойтаў Алег Міхайлавіч 206-55-34

* У сакавіку пройдуць чарговыя **дні адчыненых дзвярэй**, у рамках якіх на шэрагу факультэтаў прыродазнаўчага профілю (біялогіі, фізікі, хіміі, радыёфізікі і інш.) будуць арганізаваны кансультацыі і правядзенне пробных уступных іспытаў па матэрыялах прыёмнай камісіі 2008 г.

Паважаныя абітурыенты!

Рэдакцыя газеты "Універсітэт" сумесна з прыёмнай камісіяй БДУ рыхтуе да друку яшчэ адзін спецвыпуск для абітурыентаў, дзе плануецца размясціць "Палажэнне аб правядзенні ўступных іспытаў", парадак і план прыёму, праграму ўступных іспытаў, экзаменацыйныя матэрыялы і іншую інфармацыю.

Спецыяльныя выпускі газеты "Універсітэт" для абітурыентаў можна набываць у кніжных кіёсках "Універсітэцкая кніга", размешчаных у фае галоўнага корпуса БДУ (прасп. Незалежнасці, 4) і корпусе юрыдычнага факультэта (вул. Ленінградская, 8).



ФІЗІЧНЫ ФАКУЛЬТЭТ



**Дэкан — доктар фізіка-матэматычных навук,
прафесар, заслужаны дзеяч навукі Рэспублікі Беларусь
Віктар Міхайлавіч АНІШЧЫК**

**Адрас: Мінск, прасп. Незалежнасці, 2
Тэл. 209-52-67; 209-51-15**

e-mail: physdean@bsu.by; www.physics.bsu.by

Агульная колькасць прафесараў — 32; дацэнтаў — 69; асіпірантаў — 44; магістрантаў — 13; студэнтаў — 670.

Паважаныя абітурыенты, мы сардэчна запрашаем вас на фізічны факультэт БДУ, які мае амаль паўвекавую гісторыю. Тут вас чакае шмат яскравых і запамінальных падзей, што напаўняюць студэнцкае жыццё. Але галоўнае — вы маеце магчымасць атрымаць якасную сучасную адукацыю і авалодаць самай уні-

версальнай прафесіяй — ФІЗІК.

Лекцыі кваліфікаваных выкладчыкаў, вядучых навукоўцаў краіны, навуковыя лабараторыі з сучасным фізічным абсталяваннем, атмасфера творчага пошуку і ўпэўненасці ў сваіх сілах — усё гэта фізічны факультэт.

Падрыхтоўка ачышчаецца па спецыяльнасці "Фізіка". Выпускнікі могуць атрымаць адну з наступных кваліфікацый: "Фізік. Даследчык", "Фізік.

Інжынер", "Фізік. Выкладчык фізікі і інфарматыкі" або "Фізік. Менеджэр".

Пасля заканчэння другога курса студэнты размяркоўваюцца па спецыялізацыях. На кафедрах факультэта вядзецца навучанне па розных галінах сучаснай фізічнай навукі: па фізіцы паўправаднікоў і паўправадніковых матэрыялаў, нана- і мікраэлектроніцы, праграмаванні і інфармацыйным забеспячэнні вылічальных сістэм, квантавай і аптычнай электроніцы, лазерных сістэмах і тэхналогіях, фізічнай аптыцы, ахоўных і плазменных пакрыццях і плёнках, фізіцы цвёрдага цела і матэрыялазнаўстве, ядзернай фізіцы і фізіцы ядзерных рэактараў, электронным прыборабудаванні і схематэхніцы, біяфізіцы і біятэхналогіі, энергафізіцы і нетрадыцыйных крыніцах энергіі, атамнай фізіцы і фізічных метадах пераўтварэння інфармацыі, тэарэтычнай фізіцы і іншых.

У сувязі з будаўніцтвам у Беларусі АЭС будзе весціся падрыхтоўка спецыялістаў у гэтай галіне.

Акрамя фундаментальнай падрыхтоўкі па фізіцы і матэматыцы, асабліва ўвага на фа-

культэце звяртаецца на сучасныя кампютарныя тэхналогіі і інфарматыку. Пра ўзровень адукацыі нашых выпускнікоў красамоўна сведчыць той факт, што ў 2007 г. шмат з іх былі размеркаваныя па заяўках вядучых кампютарных кампаній: СП ЗАТ "Міжнародны дзелавы альянс" (больш вядомае як ІВА), ЗАТ "БелХардГруп", ЗП "ЭПАМ Сістэмз", СП ЗАТ "НаучСофт" і інш.

Студэнты актыўна займаюцца навукова-даследчай работай. На факультэце дзейнічае каля дзесяці гуртоў па розных фізічных напрамках, чатыры студэнцкія навукова-даследчыя лабараторыі. Па выніках сваіх навуковых даследаванняў больш за два дзесяткі студэнтаў-фізікаў кожны год атрымліваюць дыпламы, граматы, грашовыя прэміі.

Аднак жыццё на фізічным факультэце не абмяжоўваецца толькі вучобай. Дні фізіка, Дзень першакурсніка, КВЗ, іншыя святы сталі ўжо традыцыйнымі. Тут вам і тэатралізаваныя выступленні, і конкурсы, і гульні, і жарты..

Нашы выпускнікі працуюць у навукова-даследчых інстытутах, канструктарскіх бюро, навукова-вытворчых прадпрыемствах, навучальных установах і іншых арганізацыях, у тым ліку



разнастайных фірмах. Тыя, хто ў студэнцкія гады вылучаўся найлепшай паспяховасцю, маюць магчымасць працаваць ці працягваць навучанне ў магістратуры і асіпірантуры не толькі ў БДУ і Нацыянальнай акадэміі навук Беларусі, але і ў замежных краінах.

Узровень адукацыі, атрыманы на факультэце, дазваляе выпускнікам лёгка адаптавацца да працы не толькі па фізіка-тэхнічным профілі, але і ў іншых галінах (арганізацыйнай, камерцыйнай, банкаўскай, выдавецкай і інш.).

Больш падрабязныя звесткі пра факультэт можна знайсці на нашым сайце. На старонцы "Абітурыенту" змешчана інфармацыя пра работу вочна-заочнай школы па фізіцы і матэматыцы для абітурыентаў, а таксама шмат іншай карыснай інфармацыі.



МЕХАНІКА-МАТЭМАТЫЧНЫ ФАКУЛЬТЭТ



**Дэкан — доктар фізіка-матэматычных навук,
прафесар Міхаіл Анатольевіч ЖУРАЎКОЎ**

**Адрас: г. Мінск, прасп. Незалежнасці, 4
Тэл. 209-52-48, 209-52-49**

e-mail: dekanat@bsu.by

Факультэт рыхтуе па дзвюх спецыяльнасцях — "Механіка" і "Матэматыка".

У рамках спецыяльнасці "Механіка" адбываецца падрыхтоўка па розных напрамках сучаснай механікі і выкарыстанні інфармацыйных тэхналогій у механіцы. Тут вядзецца навучанне па трох асноўных спецыялізацыях: "Фундаментальныя прыкладныя праблемы механікі суцэльных асяроддзяў", "САПР і робататэхніка ў механіцы" і "Кампютарная механіка".

Выпускнікі спецыяльнасці "Механіка" могуць атрымаць працу ў ВУЗ на кафедрах механічнага профілю (механікі, супраматы, дэталей машын і інш.) і прыкладной матэматыкі; у навукова-даследчых падраздзяленнях інстытутаў, звязаных з вывучэннем разнастайных механічных працэсаў і з'яў, устойлівасцю і надзейнасцю машын і механізмаў; у канструктарскіх і праектных арганізацыях; ва ўстановах і арганізацыях, звязаных з мадэляваннем (матэматычным і кампютарным) разнастайных механічных працэсаў і механізмаў, а таксама з праграмаваннем. Ім надаецца кваліфікацыя "Механік. Матэматык-прыкладнік".

Падрыхтоўка па спецыяльнасці "Матэматыка" вядзецца на навукова-вытворчым і навукова-

педагагічным аддзяленнях з вывучэннем як класічных матэматычных прадметаў, так і найноўшых праграма-інфармацыйных асяроддзяў, што дае магчымасць далейшага размеркавання ў такія прэстыжныя арганізацыі, як ЗАТ "БелХардГруп", СП ЗАТ "Міжнародны дзелавы альянс", ІП "ЭПАМ Сістэмз", СП ЗАТ "НаучСофт" і інш.

Выпускнікам навукова-вытворчага аддзялення надаецца кваліфікацыя "Матэматык". Як правіла, яны працуюць у вышэйшых і сярэдніх спецыяльных навучальных установах, навукова-даследчых акадэмічных і абласных інстытутах, канструктарскіх бюро, вылічальных і інфармацыйных цэнтрах, на прадпрыемствах прамысловых міністэрстваў і ведамстваў, у банках і г. д.

Студэнты навукова-педагагічнага аддзялення дадаткова вывучаюць прадметы псіхалагічна-педагагічнага цыкла, атрымліваючы кваліфікацыю "Матэматык. Выкладчык матэматыкі і інфарматыкі", і могуць працаваць ва ўстановах адукацыі.

Падрыхтоўка па спецыяльнасці "Матэматыка" адбываецца на спецыялізацыях, якія маюць індывідуальныя навучальныя планы, апаведныя сённяшнім патрабаванням.

Спецыялізацыя "Матэматыч-

ныя метады ў эканоміцы" мае эканамічны напрамак. Студэнтам чытаюцца фундаментальныя матэматычныя курсы, а таксама курсы тэарэтычнай эканомікі — асновы эканамічнай тэорыі, мікраэканоміка, макраэканоміка. Паглыбленаму вывучэнню спецыфікі прымянення матэматычных метадаў прысвячаюцца вялікія курсы статыстычных метадаў эканомікі (эканаметрыкі), эканоміка-матэматычнага мадэлявання, стхастычных метадаў у эканоміцы і фінансах. Выпускнікі гэтай спецыяльнасці працуюць як прафесійныя матэматыкі ў даследчых аддзелах і лабараторыях разнастайных прадпрыемстваў, а таксама як эканамісты-матэматыкі — у банках, страхавых фірмах, агенцтвах па продажы нерухомаści і г. д. Ім надаецца кваліфікацыя "Матэматык. Матэматык-эканаміст".

Спецыялізацыя "Матэматычная электроніка" адносіцца да навукова-канструктарскай дзейнасці. Падрыхтоўка спецыялістаў прадугледжвае паглыбленае вывучэнне логіка-матэматычных асноў вылічальнай тэхнікі (матэматычнай логікі, тэорыі аўтаматаў, тэорыі графаў, тэорыі алгарытмаў, дыскрэтнай матэматыкі і інш.). Асабліва ўвага надаецца вывучэнню пытанняў пабудовы прыладаў вылічальнай

тэхнікі на аснове выкарыстання мікрапрацэсарнай тэхнікі і іншых найноўшых дасягненняў мікраэлектронікі. Выпускнікі гэтай спецыяльнасці працуюць у айчынных і замежных навукова-даследчых лабараторыях, праектных арганізацыях, канструктарскіх бюро, на разнастайных прадпрыемствах. Ім надаецца кваліфікацыя "Матэматык. Канструктар праграма-апаратных сістэм".

За час навучання на спецыялізацыі "Кампютарная матэматыка" студэнты атрымліваюць веды ў галіне матэматыкі, інфарматыкі, сродкаў кампютарнай матэматыкі, інфармацыйных сістэм, матэматычных метадаў аналізу інфармацыі. Выпускнікі гэтай спецыялізацыі з'яўляюцца спецыялістамі па распрацоўцы, стварэнні і суправаджэнні інфармацыйных сістэм любога ўзроўню складанасці; распрацоўцы і прымяненні матэматычных метадаў апрацоўкі, назапашвання, надзейнасці захавання, перадачы і забеспячэння аховы інфармацыі. Яны могуць працаваць у навукова-даследчых цэнтрах, ІТ-кампаніях, прагнозна-аналітычных структурах, органах кіравання, на прадпрыемствах розных галін народнай гаспадаркі, банках, фірмах, навучальных установах. Ім надаецца кваліфікацыя "Матэматык. Сістэмны аналітык".

Спецыялізацыя "WEB-праграмаванне і інтэрнэт-тэхналогіі" спалучае фундаментальную падрыхтоўку ў класічных матэматычных дысцыплінах (матэматычны і функцыяналь-



ны аналіз, алгебра, геаметрыя і тапалогія, тэорыя імавернасцяў і інш.), паглыбленае вывучэнне раздзелаў матэматыкі, якія актыўна ўжываюцца ў прыкладных кампютарных галінах (лічбавыя метады, дыскрэтная матэматыка і матэматычная логіка, тэорыя алгарытмаў, матэматычная статыстыка і інш.) з навучаннем перадавым тэхналогіям праграмавання. Студэнты вывучаюць курсы па асноўных мовах праграмавання, Java- і NET-тэхналогіях, тэхналогіях праектавання і работы з базамі даных, кампютарнай бяспекі і ахове інфармацыі. Выпускнікі могуць працаваць у навукова-даследчых цэнтрах і цэнтрах высокіх тэхналогій; у ІТ-кампаніях, якія займаюцца распрацоўкай праграмаў забеспячэння і комплексных праграмных рашэнняў на аснове навукаёмістых інфармацыйных тэхналогій; на прадпрыемствах, у органах кіравання, банках, фірмах, навучальных установах. Ім надаецца кваліфікацыя "Матэматык. Спецыяліст па інфармацыйных тэхналогіях".



БІАЛАГІЧНЫ ФАКУЛЬТЭТ



**Дэкан — кандыдат біялагічных навук,
дацэнт Уладзімір Васільевіч ЛЫСАК**
Адрас: г. Мінск, вул. Курчатава, 10
Тэл.: 209-58-08, 209-59-02, 209-58-05
Факс: 209-58-08
e-mail: bio@bsu.by; www.bio.bsu.by

У цяперашні час на 9-ці кафедрах факультэта працуюць 73 выкладчыкі, сярод якіх 12 прафесараў, 17 дактароў навук, 44 дацэнты, 58 кандыдатаў навук.

Навучальны працэс на факультэце забяспечваюць 7 навукова-даследчых лабараторый, заалягічны музей, батанічны сад, гербарый, вучэбная лабараторыя вылі-

чальнай тэхнікі і тэхнічных сродкаў навучання і вучэбна-навуковы цэнтр "Нарачанская біялагічная станцыя імя Г.Г. Вінберга".

На факультэце навучаюцца больш за 1600 студэнтаў (дзённая і завочная формы навучання), 16 магістрантаў і 37 аспірантаў.

Падрыхтоўка спецыялістаў на дзённым аддзяленні вядзецца па

дзвюх спецыяльнасцях: "Біялогія" (напрамкі "Навукова-педагагічная дзейнасць" і "Біятэхналогія") і "Біяэкалогія". Студэнты атрымліваюць адну з трох кваліфікацый: "Біёлаг. Выкладчык біялогіі і хіміі", "Біёлаг-біятэхналаг. Выкладчык біялогіі", "Біёлаг-эколаг. Выкладчык біялогіі і экалогіі". На завочным аддзяленні падрыхтоўка спецыялістаў вядзецца па спецыяльнасцях "Біялогія" (навукова-педагагічны напрамак) і "Біяэкалогія".

На працягу першых трох семестраў студэнты, якія атрымліваюць розныя кваліфікацыі, займаюцца паводле агульнага навучальнага плана, які прадугледжвае вывучэнне асноўных прыродазнаўчых, сацыяльна-гуманітарных і базавых біялагічных дысцыплін. Пачынаючы з чацвёртага семестра навучанне студэнтаў ажыццяўляецца па асобных навучальных планах у адпаведнасці з кваліфікацыяй.

За перыяд навучання студэнты атрымліваюць шырокую прафесійную падрыхтоўку, якая забяспечваецца вывучэннем у вялікім аб'ёме такіх дысцыплін біялагічнага цыкла, як батаніка, заалягія, цыталогія і гісталагія, біяхімія, бія-

фізіка, радыёбіялогія, фізіялогія раслін, мікрабіялогія, вірусалогія, імуналогія, біятэхналогія, ксенабіялогія, малекулярная біялогія, анатомія чалавека, біялогія індывідуальнага развіцця, біяметрыя, інфармацыйныя тэхналогіі ў біялогіі і г. д.

Падрыхтоўка студэнтаў па напрамку "Біятэхналогія" і спецыяльнасці "Біяэкалогія", акрамя таго, прадугледжвае вывучэнне шэрагу дадатковых спецыяльных дысцыплін, такіх як фармакалогія, культываванне клетак, генная інжынерія, селекцыя прадукцэнтаў, біябяспека, землярэгуляцыя, хімічная экалогія, экалагічны маніторынг, экалогія чалавека і інш.

Пры падрыхтоўцы спецыялістаў на дзённым аддзяленні прадугледжана праходжанне практык: на I і II курсах — палівая вучэбная практыка па батаніцы і заалягіі на Валожынскай геабазе "Заходняя Бярэзіна" і ў вучэбна-навуковым цэнтры "Нарачанская біялагічная станцыя імя Г.Г. Вінберга"; на III — вучэбная практыка па спецыялізацыі на кафедрах, у вучэбна-навуковым цэнтры "Нарачанская біялагічная станцыя імя Г.Г. Вінберга", навукова-даследчых лабараторыях факультэта, навукова-даследчых інстытутах, вытворчых установах, заапарэдыях, батанічных садах і нацыянальных парках; на IV і V курсах — вытворчая і педагагічная практыка. На завочным аддзя-



ленні вучэбную практыку па батаніцы і заалягіі студэнты праходзяць на II і III курсах, вытворчую і педагагічную практыку — на VI курсе.

Выпускнікі факультэта могуць працаваць выкладчыкамі сярэдніх і вышэйшых навучальных устаноў, супрацоўнікамі навукова-даследчых інстытутаў, на прадпрыемствах аграпрамысловага комплексу, фармацэўтычнай, біяхімічнай, мікрабіялагічнай і харчовай прамысловасці, у заапарэдыях, заказніках, нацыянальных парках, батанічных садах, на селекцыйных станцыях, у сістэме Міністэрства прыродных рэсурсаў і аховы навакольнага асяроддзя, у сістэме Дзяржаўнага драматычнага тэатру і г. д.

Выпускнікі, якія выявілі схільнасць да навукова-даследчай работы і высокую эрудыцыю, атрымліваюць рэкамендацыю Вучонага савета факультэта для паступлення ў магістратуру ці аспірантуру.

Прафесія біёлага — прафесія будучыні. Сардэчна запрашаем на біялагічны факультэт Беларускага дзяржаўнага ўніверсітэта.



ЮРЫДЫЧНЫ ФАКУЛЬТЭТ



**Дэкан — доктар юрыдычных навук,
прафесар Сяргей Аляксандравіч БАЛАШЭНКА**
Адрас: г. Мінск, вул. Ленінградская, 8
Тэл./факс 209-52-30 (прыёмная)
e-mail: law@bsu.by; www.law.bsu.by
**Юрыдычны факультэт БДУ — гэта прэстыж,
творчасць, будучыня, фундаментальныя веды, высокая
прафесійная падрыхтоўка!**

Выкладчыцкі склад: 29 прафесараў, 103 кандыдаты навук і дацэнты, 58 выкладчыкаў.

Колькасць кафедраў — 10: тэорыі і гісторыі дзяржавы і права; канстытуцыйнага права; грамадзянскага права; экалагічнага і аграрнага права; фінансаванага права і прававага рэгулявання гаспадарчай дзейнасці; крымінальнага права; грамадзянскага працэсу і працоўнага права; крымінальнага працэсу і пракурорскага нагляду; крыміналістыкі; паліталогіі.

Працуюць 5 вучэбных лабараторый: заканадаўства; інфарматыкі і тэхнічных сродкаў навучання; крыміналістыкі; палітычных тэхналогій, а таксама "Юрыдычная клініка".

На факультэце навучаюцца больш за 3 тыс. студэнтаў, магістрантаў, аспірантаў.

Падрыхтоўка спецыялістаў вядзецца па трох спецыяльнасцях: "Правознаўства" — кваліфікацыя "Юрыст"; "Паліталогія" — кваліфікацыя "Юрыст-палітолаг" і "Эканамічнае права" — кваліфікацыя "Юрыст з веданнем эканомікі". Акрамя дзённай формы навучання, па спецыяльнасці "Правознаўства" прапануецца завочная і заочная для асоб, якія атрымліваюць другую вышэйшую адукацыю.

На працягу навучання студэнты-прававеды спецыялізуюцца па 9-ці напрамках: арганізацыя і дзейнасць дзяржаўных органаў, гаспадарчае

права, судова-пракурорска-следчая дзейнасць, адвакатура і натарыят, падатковае і банкаўскае права, параўнальнае правазнаўства, прававое забяспечэнне камерцыйнай дзейнасці, прававое рэгуляванне фінансаў і крэдыту, палітыка і дзяржаўнае кіраванне.

Асноўнымі прадметамі на факультэце з'яўляюцца наступныя: агульная тэорыя права, канстытуцыйнае права, адміністрацыйнае права, грамадзянскае права, фінансавое права, экалагічнае права, гаспадарчае права, працоўнае права, крымінальнае права, крымінальна-выканаўчае права, грамадзянскі працэс, міжнароднае публічнае права, міжнароднае прыватнае права і інш. Вывучаюцца розныя спецыяльныя.

Вучэбны працэс на юрыдычным факультэце спалучае класічную форму выкладання з новымі адукацыйнымі тэхналогіямі. Факультэт забяспечаны сучаснымі тэхнічнымі сродкамі навучання, аб'яднанымі лакальнай сеткай. Студэнты могуць пры падрыхтоўцы да заняткаў, іспытаў ці залікаў з любога факультэцкага ці хатняга кампутара атрымаць па кожнай вучэбнай дысцыпліне поўную даведчаную, заканадаўчую і вучэбную інфармацыю, размешчаную на сайце факультэта. Практычныя навыкі студэнт-юрысты набываюць як на вучэбных і вытворчых практыках, так і ў "Юрыдычнай клініцы", дзе яны кансультуюць малазабеспечаных грамадзян краіны.

На юрыдычным факультэце створаны ўсе ўмовы для вучэбнай,

навуковай і творчай дзейнасці студэнтаў. На кафедрах працуюць студэнцкія навуковыя гурткі, актыўна дзейнічае Студэнцкая навукова-даследчая лабараторыя і Студэнцкі навуковы савет, праходзяць студэнцкія навуковыя канферэнцыі, конкурсы навуковых работ, працуюць форум на афіцыйным сайце факультэта.

На базе юрыдычнага факультэта штогод праводзіцца Рэспубліканская юрыдычная студэнцкая алімпіяда.

Традыцыйна праводзіцца Дні факультэта. На базе Музея правазнаўства працуюць Гісторыка-культурны цэнтр.

Фонд бібліятэкі юрыдычнага факультэта налічвае каля 165-ці тыс. экзэмпляраў выданняў, у тым ліку і ўнікальных (XVIII — пачатак XX ст.), напісаных выдатнымі юрыстамі розных краін.

Юрыдычны факультэт з'яўляецца асноўнай часткай утвораў у БДУ сістэмы бесперапыннай падрыхтоўкі юрыдычных кадраў, якая забяспечвае атрыманне сярэдняй спецыяльнай юрыдычнай адукацыі на базе Юрыдычнага каледжа БДУ, вышэйшай юрыдычнай адукацыі на юрыдычным факультэце БДУ і павышэнне кваліфікацыі і перападрыхтоўку юрыдычных кадраў на базе Інстытута перападрыхтоўкі і павышэння кваліфікацыі суддзяў, работнікаў пракуратуры, судаў і ўстаноў юстыцыі БДУ.

Юрыдычны факультэт БДУ сёння з'яўляецца вядучым вучэбным і навуковым цэнтрам падрыхтоўкі кадраў прафесіяналаў-юрыстаў, здольных паспяхова вырашаць юрыдычныя задачы дзяржавы і грамадства, працаваць як у сваёй краіне, так і за яе межамі. Нашы выпускнікі працуюць ва ўсіх сферах грамадства: у заканадаўчых і выканаўчых органах улады, у су-



довай сістэме дзяржавы, у праваахоўных органах, адвакатуры, натарыяце, на прадпрыемствах усіх формаў уласнасці. Шэраг выпускнікоў юрыдычнага факультэта займаюць кіруючыя пасады ў Адміністрацыі Прэзідэнта Рэспублікі Беларусь. Шмат выхаванцаў юрыдычнага факультэта паступаюць у аспірантуру і потым паспяхова займаюцца навуковай працай. За гады існавання факультэт падрыхтаваў не адно пакаленне юрыстаў з вышэйшай адукацыяй. Сярод яго выпускнікоў — міністры, дэпутаты Нацыянальнага сходу, кіраўнікі ўстаноў і арганізацый. Сёння выпускнікі факультэта ўзначальваюць Канстытуцыйны, Вярхоўны і Вышэйшы Гаспадарчы суды Рэспублікі Беларусь, Міністэрства юстыцыі Рэспублікі Беларусь, Генеральную пракуратуру Рэспублікі Беларусь.

Конкурс на юрыдычны факультэт ў 2007 г. на спецыяльнасці "Правознаўства" і "Эканамічнае права" склаў 5,1 абітурыенты на адно месца, на спецыяльнасць "Паліталогія" — 7,2 абітурыенты. Праходны бал у 2007 г. па выніках чатырох уступных іспытаў на бюджэтную форму навучання склаў 305 (з 400) балаў. Сярод тых, хто паступіў, большасць — прадстаўнікі розных рэгіёнаў Беларусі, што сведчыць пра вялікую папулярнасць нашага факультэта.

Дыплом юрфака БДУ — гэта гарантыя паспяховай кар'еры і максімальнай самарэалізацыі!



ФАКУЛЬТЭТ ПРЫКЛАДНОЙ МАТЭМАТЫКІ І ІНФАРМАТЫКІ



Дэкан — кандыдат фізіка-матэматычных навук, дацэнт, прарэктар БДУ па адукацыйных інавацыях і інфармацыйных тэхналогіях

Павел Аляксеевіч МАНДРЫК

Адрас: г. Мінск, прасп. Незалежнасці, 4

Тэл. 209-52-45, факс 226-55-48

e-mail: dean_office_FPMI@bsu.by; www.fpmi.bsu.by

Дата заснавання — 1 красавіка 1970 г.

Выкладчыцкі склад налічвае больш за 150 чалавек, сярод якіх 1 акадэмік, 2 члены-карэспандэнты НАН Беларусі, 25 прафесараў і дактараў навук, каля 100 дацэнтаў і кандыдатаў навук.

На факультэце дзейнічаюць 12 кафедраў, навукаўца больш за 1100 студэнтаў.

За час свайго існавання факультэт падрыхтаваў каля 8000 спецыялістаў, якія складаюць кадравую аснову многіх вядучых арганізацый краіны ў галіне інфармацыйных тэхналогій і адпаведных падраздзяленняў прамысловых прадпрыемстваў, навуковых устаноў, банкаў,

страховых кампаній, навучальных устаноў.

Спецыяльнасці факультэта: "Прыкладная матэматыка" (кваліфікацыя "Матэматык-праграміст"), "Інфарматыка" (кваліфікацыя "Матэматык — сістэмны праграміст"), "Эканамічная кібернетыка" (кваліфікацыя "Матэматык-эканаміст"), "Актарная матэматыка" (кваліфікацыя "Матэматык-фіналіст"), "Кампютарная бяспека" (кваліфікацыя "Спецыяліст па ахове інфармацыі. Матэматык").

Незалежна ад спецыяльнасці выпускнікі факультэта могуць займацца праблема-аналітычнай, навукова-даследчай, арганізацыйна-

кіраўнічай і практычнай дзейнасцю, звязанай з праектаваннем, распрацоўкай, эксплуатацыяй і суправаджэннем прыкладнага і сістэмнага праграмнага забеспячэння.

Матэматык-праграміст — спецыяліст у галіне прымянення сучасных матэматычных метадаў ва ўсіх сферах чалавечай жыццядзейнасці і пабудовы рашэнняў з дапамогай сучасных кампютараў. Ён здольны выводзіць матэматычныя мадэлі з'яў, працэсаў і сістэм у навуцы, тэхніцы, эканоміцы, на вытворчасці і ў кіраўніцтве; распрацоўваць праграмнае забеспячэнне і рэалізоўваць яго на сучаснай вылічальнай тэхніцы; апрацоўваць, аналізаваць і інтэрпрэтаваць атрыманыя вынікі, рыхтаваць ці прымаць кіраўніцкія рашэнні.

Матэматык — сістэмны праграміст — спецыяліст у галіне прымянення і стварэння розных сродкаў, сетак, баз даных, праграмнага забеспячэння і іншых сродкаў у сферы інфармацыйных тэхналогій. Ён здольны праводзіць тэарэтычныя і прыкладныя даследаванні ў галіне сістэмнага праграмавання; распрацоўваць новыя метады, сістэмы і сродкі забеспячэння кампютарных тэхналогій.

Матэматык-эканаміст — спецыяліст па прымяненні сучасных матэматычных метадаў, рэалізацыі мадэляў, пабудовы і аналізу рашэнняў у эканоміцы з дапамогай сучасных кампютараў. Ён здольны будаваць і выкарыстоўваць мадэлі для апісання і прагназавання разнастайных эканамічных з'яў, ажыццяў-

ляць іх колькасны і якасны аналіз; выкарыстоўваць кампютарныя метады збору, захоўвання і апрацоўкі эканамічнай інфармацыі.

Матэматык-фіналіст — спецыяліст у галіне сучасных матэматычных метадаў, рэалізацыі мадэляў, пабудовы і аналізу рашэнняў у фінансавай сферы з дапамогай сучасных кампютараў. Ён здольны займацца дастасаваннем матэматыкі да пытанняў, звязаных з рызыкай і няпэўнасцю, быць экспертам у вырашэнні праблем, звязаных з няпэўнасцю ў галіне фінансаў і бізнэсу, даваць матэматычна абгрунтаваныя парадкі кіраўнікам у сферы фінансавай бяспекі.

Спецыяліст па ахове інфармацыі. Матэматык — спецыяліст у галіне кампютарнай бяспекі і аховы інфармацыі. Ён можа весці тэарэтычныя і прыкладныя даследаванні ў адпаведнай галіне, распрацоўваць перспектывныя праграмныя метады, тэхналогіі, сродкі і сістэмы забеспячэння кампютарнай бяспекі.

Студэнцкае жыццё факультэта насычана яркімі падзеямі. Напярэдадні дня нараджэння факультэта (1 красавіка) праходзіць Дні ФПМІ. Святочная праграма ўключае ў сябе забаўляльныя і спартыўныя конкурсы, спаборніцтвы і г. д., у якіх студэнты ўдзельнічаюць разам з выкладчыкамі. Канцэрты факультэцкай каманды КВЗ ладзяцца падчас студэнцкіх святаў: Дня першакурсніка, Дня студэнта, Дня ўніверсітэта, Дня святога Валянціна і г. д. Апошнія навіны можна прачытаць у штомесячнай газеце "ФПМІ" і на сайце факультэта.

Іншагаднім студэнтам даецца месца ў інтэрнаце № 6, дзе традыцыйна жывуць выхаванцы нашага факультэта. У гэтым інтэрнаце існуе сертыфікаваная кампютарная сетка, якая дазваляе проста з пакоя падключаць два кампютары да адукацыйных сервераў факультэта з выхадам у інтэрнет. У 2005 г. у гарадскім конкурсе інтэрнат № 6 заняў І месца сярод інтэрнатаў ВНУ г. Мінска.



На факультэце дзейнічае сістэма бесперапыннага адукацыі, арыентаваная на прадметы "Матэматыка" і "Інфарматыка". Сістэма ўключае пастаянна дзеючыя школы для юнацтва (вочную і вочна-завочную, пачынаючы з 5-га класа школы) і разнастайныя мерапрыемствы алімпіядна-конкурснага і навучнага характару (алімпіяды, канферэнцыі, зборы рознага ўзросту і накіраванасці, летнія школы і г. д.).

Штогод студэнты факультэта ўдзельнічаюць у міжнародных студэнцкіх алімпіядах па праграмаванні і матэматыцы і дэманструюць нязменна высокі ўзровень падрыхтоўкі спецыялістаў. Каманды БДУ, складзеныя са студэнтаў ФПМІ, шматразова былі фіналістамі каманднага чэмпіянату па праграмаванні (ACM ICPC) і ў 2004 г. дасягнулі найвышэйшага выніку, заваяваўшы залаты медаль. На студэнцкіх алімпіядах па матэматыцы з 2001 г. студэнты ФПМІ заваявалі 26 залатых, 17 срэбраных і 3 бронзавых медалі, а ў 2003 і 2005 гг. ўзялі першыя месцы ў агульнакамандным спаборніцтве.

Запрашаем усіх зацікаўленых на факультэт прыкладной матэматыкі і інфарматыкі БДУ, а навучэнкаў 5-10-х класаў — у нашы школы для юнацтва, а таксама ў цэнтр па рабоце з адоранымі школьнікамі ("ЮНІ-цэнтр-XXI").



ГУМАНІТАРНЫ ФАКУЛЬТЭТ



Дэкан — кандыдат тэхнічных навук, дацэнт

Уладзімір Яўгенавіч ГУРСКІ

Адрас: г. Мінск, вул. Курчатава, 5

Тэл. 209-59-11, 209-59-08

e-mail: hurski@bsu.by

На гуманітарным факультэце адбываецца падрыхтоўка спецыялістаў па наступных спецыяльнасцях: "Міжнародныя адносіны" (спецыялізацыя "Арганізацыя міжнародных сувязяў"); "Дызайн" (напрамак "Камунікацыйны дызайн"); "Сучасныя замежныя мовы" (спецыялізацыя "Кампютарная лінгвістыка" і "Кампютарнае навучанне мовам"); "Інфарматыка" (спецыялізацыя "WEB-дызайн і кампютарная графіка"); "Псіхалогія" (спецыялізацыя "Сацыяльная псіхалогія і метадалогія" і "Метады псіхалагічнага даследавання"); "Сацыяльная работа" (соцыя-медыка-псіхалагічная дзейнасць); "Менеджмент" (спецыялізацыя "Сацыяльны менеджмент").

Гуманітарны факультэт забяспечвае падрыхтоўку спецыялістаў якасна новага ўзросту. На ўсіх спецыяльнасцях студэнты паглыблена знаёмяцца з кампютарнымі тэхналогіямі, паколькі ўзрастае роля кампютараў і тэхнічных сродкаў пры арганізацыі дзейнасці любога спецыяліста. Таксама студэнты паглыблена вывучаюць замежныя мовы, што абумоўлена працэсамі глабалізацыі, неабходнасцю актывізаваць узае-

мадзейне з замежнымі партнёрамі.

Выпускніку спецыяльнасці "Міжнародныя адносіны" надаецца кваліфікацыя "Спецыяліст па міжнародных адносінах з веданнем замежнай мовы". Высокакваліфікаваны спецыялісты валодаюць сучаснымі інфармацыйнымі тэхналогіямі і маюць шырокія веды ў знешнепаўнамоўнай сферы. Выпускнікі гэтай спецыяльнасці змогуць прымяняць свае веды ў галіне арганізацыі знешнеэканамічных сувязяў. Гэта дае магчымасць працаваць спецыялістамі аддзелаў і ўпраўленняў па знешнеэканамічных сувязях арганізацый і прадпрыемстваў усіх формаў уласнасці.

Пры падрыхтоўцы дызайнераў асабліва ўвага надаецца безаналагаваму інавацыйнаму праектаванню, развіццю навікаў творчага падыходу да праектавання штучнага асяроддзя. Асаблівасць гэтай метадзікі — у прыцягненні абітурыентаў, якія маюць нязначную падрыхтоўку ў традыцыйнай выяўленчай грамаце, але здольныя праектна мысліць. Сферы прафесійнай дзейнасці — вытворчыя, навукова-даследчыя, практычныя, творчыя, адукацыйныя ўстановы,

арганізацыі і прадпрыемствы розных формаў уласнасці, якія ажыццяўляюць дызайн-распрацоўкі, і г. д. Спецыяліст у галіне дызайну мае права займаць такія пасады, як мастак-канструктар (дызайнер), мастак, мастак па рэкламе і афармленні вітрын.

Будучыя спецыялісты па кампютарным навучанні мовам змогуць не толькі выкладаць замежную мову, але і быць аўтарамі кампютарных курсаў па навучанні мове. Падчас падрыхтоўкі спецыялісты засвойваюць замежныя мовы і вывучаюць праграмаванне і псіхалагічныя дысцыпліны. Пасля паспяховага заканчэння БДУ яны могуць займаць пасады выкладчыка, малодшага навуковага супрацоўніка, перакладчыка, рэдактара-перакладчыка, рэдактара-стыліста і інш.

Спецыялізацыя "WEB-дызайн і кампютарная графіка" прадугледжвае падрыхтоўку не толькі прафесійных праграмістаў, але і спецыялістаў у галіне кампютарнай графікі і WEB-дызайну. Акрамя асноўных дысцыплін праграмавання, у пералік спецыялістаў уваходзяць дысцыпліны мастацкай накіраванасці кшталту "Тэорыя і метадалогія

дызайну", "Псіхалогія ўспрымання візуальнай інфармацыі", "Колеразнаўства і каларыстыка" і інш. Спецыяліст можа займаць такія пасады, як інжынер-праграміст, матэматык, інжынер-даследчык, малодшы навуковы супрацоўнік і інш.

Пры навучанні спецыялістаў па псіхалогіі асноўная ўвага надаецца падрыхтоўцы спецыялістаў-практыкаў. Спецыяліст, які мае кваліфікацыю "Псіхалаг. Выкладчык псіхалогіі", можа займаць пасады псіхалага-кансультанта, школьнага псіхалага, медыцынскага псіхалага, выкладчыка псіхалогіі.

Вядзецца падрыхтоўка сучасных сацыяльных работнікаў, спецыялістаў, якія маюць высокую медыка-псіхалагічную кампетэнцыю, спецыяльныя веды ў галіне сацыяльнай інжынернасці і тэхналогіі, прававых, псіхалагічных і маральных асаблівасцяў жыццядзейнасці чалавека. Сфера прафесійнай дзейнасці — дзяржаўныя і недзяржаўныя сацыяльныя службы, арганізацыі і ўстановы сістэмы сацыяльнай абароны насельніцтва, адукацыі, аховы здароўя, войска, праваахоўных органаў і г. д. Спецыяліст у галіне сацыяльнай работы мае права займаць такія пасады, як сацыяльны педагог,



сацыяльны псіхалаг, навуковы супрацоўнік, інструктар па працоўнай тэрапіі, інспектар па ахове дзяцінства, інструктар па арганізацыі масавай рабоце, выхавальнік інтэрната, кансультант у сферы прафесійнага адбору.

Менеджмент сацыяльнай сферы — новы від міждысцыплінарнай прафесійнай дзейнасці. У аснове яго ляжыць кіраўнічае эканамічнае забеспячэнне пры арганізацыі медыка-сацыяльнага абслугоўвання насельніцтва. Менеджэр-эканаміст — гэта спецыяліст шырокага профілю з рознабаковай эканамічнай і прававой падрыхтоўкай. Аб'ектамі яго прафесійнай дзейнасці з'яўляюцца навукова-даследчыя арганізацыі, кансультацыйныя фірмы, аналітычныя падраздзяленні ўстаноў і прадпрыемстваў розных арганізацыйна-прававых формаў, у тым ліку органаў сацыяльнай абароны, аховы здароўя, адукацыі, сферы паслуг.



ГЕАГРАФІЧНЫ ФАКУЛЬТЭТ



Дэкан — доктар геаграфічных навук, прафесар

Іван Іванавіч ПІРОЖНІК

Адрас: г. Мінск, вул. Ленінградская, 16

Тэл. 209-52-57, факс 209-50-15

e-mail: geo@bsu.by

Выпускнікі геаграфічнага факультэта могуць атрымаць наступныя кваліфікацыі "Геаграф. Выкладчык геаграфіі" (напрамак "Геаграфія", навукова-педагагічная дзейнасць), "Геаграф. Гідраметэаралаг" (напрамак "Геаграфія (гідраметэаралогія)", "Геаграф. Спецыяліст па геаінфармацыйных сістэмах" (напрамак "ГІС"). "Геаграф-экалаг. Выкладчык геаграфіі і экалогіі" (спецыяльнасць "Геаэкалогія"), "Інжынер-геолаг" (спецыяль-

насць "Геалогія і разведка радовішчаў карысных выкапняў").

На геаграфічным факультэце існуюць наступныя спецыяльнасці і спецыялізацыі.

Геаграфія. Спецыялізацыі: фізічная геаграфія; геаграфія турызму і экскурсійнага менеджменту; эканамічная геаграфія; дэмаграфія; геаграфія глебаў, зямельных рэсурсаў і меліярацыя; картаграфія; рэгіянальная сацыяльна-эканамічная геаграфія; рацыянальнае прырода-

карыстанне і ахова прыроды.

Напрамак "Геаінфармацыйныя сістэмы".

Напрамак "Геаграфія (гідраметэаралогія)". Спецыялізацыі: гідралогія сушы; метэаралогія.

Геаграфічная экалогія. Спецыялізацыі: ахова навакольнага асяроддзя і рацыянальнае

выкарыстанне прыродных рэсурсаў; маніторынг навакольнага асяроддзя.

Геалогія і разведка радовішчаў карысных выкапняў. Спецыялізацыі: геалагічныя здымкі, пошук і разведка радовішчаў карысных выкапняў; тэктоніка і фізіка Зямлі.

На I і II курсах студэнты вывучаюць цыкл сацыяльна-гуманітарных і прыродазнаўчых (фізіка, хімія, вышэйшая матэматыка, астраномія і інш.) дысцыплін, а таксама вялікую колькасць спецыяльных (агульнае землярэзнаўства, агульная геалогія, глебазнаўства і геаграфія глебаў, метэаралогія і кліматалогія, гідралогія, біягеаграфія, геадэзія і картаграфія, геаграфія сусветнай гаспадаркі, геаграфія насельніцтва, праблемы фізічнай і эканамічнай геаграфіі ды інш.). Па заканчэнні тэарэтычнага навучання студэнты I і II курсаў праходзяць вучэбную практыку, а на III і IV курсах — вытворчую. Для правядзення палявых практык створана вучэбная геаграфічная станцыя "Заходняя Бярэзіна" (Валожынскі раён Мінскай вобласці). Міжрэгіянальная вучэбная практыка пасля II курса праходзіць у

розных прыродна-гаспадарчых рэгіёнах Беларусі (Паазер'е, Палессе, Прыдняпроўе і інш.).

Пасля заканчэння ўніверсітэта *географы і геаэкалагі* могуць працаваць у структурных падраздзяленнях Міністэрства прыродных рэсурсаў і аховы навакольнага асяроддзя, у навукова-даследчых і праектных інстытутах прыродазнаўчага, водагаспадарчага, меліярацыйнага, турысцка-экскурсійнага і сацыяльна-эканамічнага профіляў, а таксама выкладаць геаграфію і экалогію ў сярэдніх і вышэйшых навуковых установах.

Кваліфікацыя "Геаграф. Спецыяліст па ГІС" адкрывае шырокія магчымасці для атрымання тэарэтычнай і практычнай падрыхтоўкі па комплексе дысцыплін, неабходных пры распрацоўцы і прымяненні інфармацыйных тэхналогій у галіне землекарыстання, аховы прыроднага асяроддзя, геадэзіі і картаграфіі.

Выпускнікі спецыялізацыі "ГІС" размяркоўваюцца ў сістэму Дзяржаўнага камітэта па маёмасці Беларусі, яго тэрытарыяльных органаў, у падведдзеныя навуковыя і вытворчыя прадпрыемствы і арганізацыі ("Белгеадэзія", "Белкартаграфія", "Белдзіпразем").

Спецыялісты-гідраметэаралагі



пройдуць падрыхтоўку для працы ў сістэме Дэпартамента гідраметэаралогіі і яго падраздзяленняў, Міністэрства прыродных рэсурсаў і аховы навакольнага асяроддзя, у навуковых і вытворчых прадпрыемствах і ўстановах.

Будучыя *спецыялісты-геолагі* атрымліваюць практычныя навыкі падчас вытворчых практык на прадпрыемствах ВА "Белгеалогія", па-вышаюць сваю кваліфікацыю ў шчыльным кантакце з навукоўцамі Інстытута геафізікі і геахіміі НАНБ і Беларускага навукова-даследчага інстытута геолага-разведчых пошукаў (БелНДГРП).

Інжынеры-геолагі працуюць у структурных падраздзяленнях Дэпартамента па геалогіі, Міністэрства прыродных рэсурсаў і аховы навакольнага асяроддзя, экспедыцыйных РУП "Белгеалогія", у навукова-даследчых і праектных інстытутах.

ФАКУЛЬТЭТ

МІЖНАРОДНЫХ АДНОСІН



Дэкан — доктар гістарычных навук, прафесар, заслужаны

работнік адукацыі Рэспублікі Беларусь

Аляксандр Віктаравіч ШАРАПА

Адрас: г. Мінск, вул. Акадэмічная, 25

Тэл. 284-26-82, факс 284-00-04

e-mail: fir@bsu.by; www.fir.bsu.by

Спецыяльнасць "Міжнародныя адносіны".

Падрыхтоўка па гэтай спецыяльнасці прадугледжвае вывучэнне сучаснай міжнароднай палітыкі і эканомікі, базавых прынцыпаў і напрамкаў знешняй палітыкі Беларусі, асаблівасцяў палітычнага развіцця і знешнепалітычнага курса іншых краін. Студэнты паглыблена вывучаюць дзве замежныя мовы, сярод якіх не толькі еўрапейскія, але і кітайская, японская, арабская, фарсі, турэцкая і інш. Выпускнікам надаецца кваліфікацыя "Спецыяліст па міжнародных адносінах. Перакладчык-рэферэнт (з указаннем дзвюх замежных моваў)". Яны працуюць у Міністэрстве замежных спраў, іншых міністэрствах і ведамствах Беларусі, прадстаўніцтвах міжнародных арганізацый і замежных кампаній, сродках масавай інфармацыі і грамадскіх арганізацыях, а таксама знешнегандлёвых падраздзяленнях арганізацый рознай формы ўласнасці.

Спецыяльнасць "Менеджмент". Папулярнасць гэтай спецыяльнасці сярод моладзі расце з кожным годам. У параўнанні з 1998 г. колькасць студэнтаў на аддзяленні вырасла ў 10 разоў. Выпускнікі атрымліваюць унікальную кваліфікацыю "Менеджэр-эканаміст у сферы міжнароднага турызму. Перакладчык-рэферэнт (з указаннем моваў)". Гэта дае ім магчымасць працаваць у турыстычнай індустрыі, банкаўскай сферы, знешнеэканамічных падраздзяленнях прадпрыемстваў і арганізацый краіны.

Усе студэнты-бюджэтнікі маюць гарантаванае месца працы.

Студэнты атрымліваюць трывалыя веды па найважнейшых галінах турбізнесу. Яны вывучаюць такія дысцыпліны, як "Эканамічная і сацыяльная геаграфія замежных краін", "Міжнародная гатэльная гаспадарка", "Эканоміка міжнароднага турызму" і г. д. Вучэбна-вытворчую практыку студэнты праходзяць у вядомых турфірмах кшталту "Алатан-тур", "SMOK" і інш.

Спецыяльнасць "Міжнароднае права".

Спецыялізацыі: міжнароднае публічнае права, міжнароднае прыватнае права, еўрапейскае права.

Выпускнікам гэтай спецыяльнасці надаецца кваліфікацыя "Юрыст-міжнароднік з веданнем замежных моваў". Гэта спецыялісты шырокага юрыдычнага профілю, якія маюць уяўленне пра цяперашні сусветны правапарадак, могуць лагічна і граматычна выказаць і абгрунтаваць уласныя меркаванні наконт міжнародна-прававой праблематыкі, свабодна валодаюць сучаснымі метадамі аналізу і вырашэння прававых праблем. Выпускнікі нашага факультэта найбольш запатрабаваныя ў сістэме органаў дзяржаўнай улады і кіравання, а таксама ў міжнародных арганізацыях і ўстановах.

Спецыяльнасць "Сусветная эканоміка".

Падчас падрыхтоўкі ў гэтай галіне студэнты вывучаюць механізм функцыянавання сусветнай эканомікі і міжнародных эканамічных

адносін, міждзяржаўнай і рэгіянальнай палітыкі, а таксама дзейнасць міжнародных арганізацый. Гэтыя веды дазваляюць ім працаваць у міждзяржаўных органах, замежных прадстаўніцтвах, міжнародных фінансаво-эканамічных арганізацыях, навукова-даследчых інстытутах, установах адукацыі, а таксама міністэрствах і ведамствах, якія займаюцца распрацоўкай і правядзеннем макраэканамічнай і знешнеэканамічнай палітыкі. Выпускнікі атрымліваюць кваліфікацыю "Эканаміст" з дадатковым сертыфікатам "Рэферэнт-перакладчык".

Спецыяльнасць "Лінгвакраіназнаўства".

Лінгвакраіназнаўства — спецыяльнасць, прызначаная для падрыхтоўкі спецыялістаў шырокага профілю па ўсходна-аўска-славянскіх дысцыплінах.

Студэнты атрымліваюць глыбокую тэарэтычную і практычную падрыхтоўку па адной з усходніх моваў, гісторыі, палітыцы, эканоміцы, геаграфіі і культуры краіны, мову якой вывучае. Сюды ўваходзяць Кітай, Японія, Карэя, Турцыя, Іран і арабскія краіны.

Спецыяльнасць "Лінгвакраіназнаўства" рыхтуе спецыялістаў на ўзроўні сусветных стандартаў для забеспячэння адпаведнымі кадрамі дзяржаўных і камерцыйных структур. На сёння ніводная вышэйшая навуковая ўстанова Беларусі такіх спецыялістаў не рыхтуе. Выпускнікі атрымліваюць кваліфікацыю "Усходнааўска-мужнарднік. Перакладчык-рэферэнт (з указан-

нем моваў зносінаў)", што дазваляе ім паспяхова канкураваць з выпускнікімі вузаспецыялізаваных навуковых устаноў. Такія спецыялісты могуць працаваць не толькі перакладчыкамі, але і кансультантамі па краіне і рэгіёне, а таксама выкладчыкамі рускай мовы як замежнай.

Спецыяльнасць "Мытная справа".

Спецыялізацыя: прававое забеспячэнне мытнай дзейнасці, эканамічнае забеспячэнне мытнай дзейнасці.

Падрыхтоўка спецыялістаў мытнай справы на ўзроўні ВНУ ажыццяўляецца ўпершыню ў гісторыі Беларусі. Спецыяльнасць была адкрыта ў 1999 г. Аснову падрыхтоўкі складаюць агульнапрафесійныя спецыяльныя дысцыпліны. Студэнты таксама атрымліваюць спецыяльныя веды па вядзенні знешнегандлёвай, фінансавай і валютна-кредытнай дзейнасці. Выпускнікам надаецца кваліфікацыя "Спецыяліст мытнай справы". Іх веды запатрабаваныя ў мытных органах, розных дзяржаўных і камерцыйных структурах, якія ажыццяўляюць знешнеэканамічныя сувязі.

Спецыяльнасць "Культуралогія".

Спецыяльнасць дае веды ў галіне тэорыі і гісторыі культуры, тэорыі і гісторыі мастацтва, тэорыі і гісторыі літаратуры. Студэнты паглыблена вывучаюць замежную мову (з правам выкладання англійскай і нямецкай моваў), а таксама атрымліваюць добрыя веды па амерыканскай, нямецкай і яўрэйскай культуры, літаратуры і гісторыі. Спецыяльнасць прадугледжвае выкладчыцкую і культурна-асветную дзейнасць у любых адукацыйных установах у якасці выкладчыка культуралогіі і сусветнай мас-



тачкай культуры, а таксама шырокага спектра сацыягуманітарных (гістарычных, філалагічных, філасофскіх) дысцыплін. Выпускнікі атрымліваюць кваліфікацыю "Культуролаг-даследчык. Выкладчык" і будуць запатрабаваныя ў сферы педагагічнай, культурна-асветнай, навукова-даследчай, практычна-аналітычнай, арганізацыйна-кіраўнічай работы.

Спецыяльнасць "Сучасныя замежныя мовы".

Аснову спецыяльнасці складае глыбокае вывучэнне тэорыі і практыкі замежных моваў, тэорыі і практыкі перакладу, асноў сінхроннага перакладу, спецыяльнай, лексікалогіі, стылістыкі, мовы СМІ, дзелавой мовы, метадыкі выкладання замежных моваў і асноў міжкультурных зносін.

Кваліфікацыйная характарыстыка выпускнікоў — "Лінгвіст, перакладчык (з указаннем моваў)" — маеца на ўвазе, што яны могуць у вызначаным парадку ажыццяўляць прафесійную дзейнасць у сферы лінгвістычнай адукацыі і міжкультурнай камунікацыі. Сёння нашы выпускнікі паспяхова працуюць у аддзеле перакладаў Гандлёва-прамысловай палаты Расіі, вытворчым аб'яднанні "Нарыльскі нікель", Беларускай вайскавай акрузе, навукова-вытворчых і турыстычных кампаніях Беларусі.



ХІМІЧНЫ ФАКУЛЬТЭТ

Дэкан — доктар хімічных навук, прафесар

Уладзімір Васільевіч ПАНЬКОЎ

Адрас: г. Мінск, вул. Ленінградская, 14

Тэл. 200-69-18, 209-52-53

e-mail: chem@bsu.by; www.chemistry.bsu.by



Хімічны факультэт адзіны ў нашай краіне вядзе падрыхтоўку спецыялістаў-хімікаў вышэйшай кваліфікацыі. За 75 гадоў яго дзейнасці было падрыхтавана больш за 7000 хімікаў. Выпускнікі факультэта працуюць у Нацыянальнай акадэміі навук, навукова-даследчых і практычных інстытутах, шматлікіх ВНУ, на многіх прадпрыемствах хімічнай прамысловасці. Вялікая колькасць хімікаў-даследчыкаў і хімікаў-педагогаў працуе за мяжой у вядучых установах і фірмах, дзейнасць якіх звязана з хіміяй.

Хімічны факультэт сёння — гэта восем кафедраў (аналітычнай, неарганічнай, арганічнай, фізічнай хіміі, радыяцыйнай хіміі і

хімічнай тэхналогіі, хіміі высокамалекулярных злучэнняў, агульнай хіміі і методыкі выкладання хіміі, фармацэі). У навукальным працэсе задзейнічаны 24 дактары і 64 кандыдаты навук. Вядзецца інтэнсіўная навуковая работа. Факультэт шчыльна супрацоўнічае з НДІ фізіка-хімічных праблем БДУ, інстытутамі НАН Беларусі, дзе студэнты ў рамках спецыяльных курсаў знаёмяцца з перадавымі даследаваннямі, выконваюць курсавыя і дыпломныя працы, удзельнічаюць у выкананні навуковых тэм.

Падрыхтоўка спецыялістаў ажыццяўляецца па спецыяльнасці "Хімія" па чатырох напрамках: навукова-вытворчая дзейнасць, навукова-педагагіч-

ная дзейнасць, фармацэўтычная дзейнасць і ахова навакольнага асяроддзя. Пасля заканчэння навучання выпускнікі атрымліваюць адну з чатырох кваліфікацый: "Хімік. Даследчык", "Хімік. Выкладчык хіміі", "Хімік. Хімік-эколаг" і "Хімік. Хімік-фармацэўт". Двойная кваліфікацыя дае права кожнаму выпускніку займацца як навукова-даследчай дзейнасцю ў галіне хіміі, так і працаваць па спецыяльнасці ў залежнасці ад абранага напрамку. Студэнты навукова-вытворчага і навукова-педагагічнага напрамкаў маюць магчымасць з III курса выбіраць адну са спецыялізацый: аналітычная хімія, неарганічная хімія, арганічная хімія, фізічная хімія, хімія высокамалекулярных злучэнняў, хімія цвёрдага цела і паўправаднікоў, энергазберажэнне ў хімічнай тэхналогіі. Гэта дазваляе паглыблена асвоіць самыя перспектывныя спецыяльнасці для далейшага кар'ернага, навуковага і навукова-педагагічнага росту.

Навучальны працэс на факультэце скіраваны не толькі і не столькі на засваенне студэнтамі пэўнага аб'ёму ведаў, колькі на развіццё іх творчага патэнцыялу, умения самастойна будаваць сваю адукацыйную траекторыю, пастаянна папаўняць і абнаўляць сваю прафесійную кампетэнцыю. Сведчаннем гэтага служыць той факт, што многія выпускнікі хімічнага факультэта сталі банкірамі, дыпламатамі, крыміналістамі, кіраўнікамі, менеджэ-

рамі — г. зн. лёгка ўвайшлі ў разнастайныя прафесіі і сферы дзейнасці і дасягнулі ў іх значных поспехаў.

Для паспяховага навучання факультэт мае ўсё неабходнае: дастатковую колькасць аўдыторый, сучасныя вучэбныя лабараторыі, два камп'ютарныя класы, уласную бібліятэку. Вядома, акрамя навукальнага працэсу, ёсць вольны час і зацікаўленасці. Можна займацца спортам, танцаваць, спяваць, удзельнічаць у пастаноўках студэнцкага тэатра. А чаго варта грандыёзнае веснавое свята "Дзень хіміка"! Многім яно дае магчымасць адкрыць сваё "Я", знайсці новых сяброў, атрымаць цудоўныя ўражанні.

Навучальны працэс непарыўна звязаны з навукова-даследчай работай выкладчыкаў і супрацоўнікаў факультэта і на старэйшых курсах працягваецца ў навуковых лабараторыях і даследчых цэнтрах факультэта. Падчас выканання курсавых і дыпломных прац студэнты могуць удзельнічаць у навуковых даследаваннях разам са сваімі кіраўнікамі. На факультэце дзейнічаюць тры студэнцкія навукова-даследчыя лабараторыі.

Пасля заканчэння факультэта выпускнікі маюць шырокія магчымасці ў выбары сваёй прафесійнай дзейнасці ў такіх установах, як навукова-даследчыя інстытуты Нацыянальнай акадэміі навук, даследчыя і інжынерныя цэнтры прамысловых прадпрыемстваў, хімічныя лаба-

раторыі буйных прамысловых аб'яднанняў хімічнага профілю, прадпрыемствы радыёэлектроннай і фармацэўтычнай прамысловасці, а таксама ўсюды, дзе выкарыстоўваюцца хімічныя тэхналогіі, без якіх сёння цяжка ўявіць паспяховае дзяржаўнае ці прыватнае прадпрыемства любой краіны. Людзі, схільныя да выкладчыцкай дзейнасці, могуць рэалізаваць сябе ў галіне выкладання хіміі ў вышэйшых, сярэдніх спецыяльных і сярэдніх навукальных установах сістэмы народнай адукацыі. І не толькі ў Беларусі.

Найлепшыя выпускнікі факультэта маюць магчымасць працягнуць адукацыю ў магістратуры па спецыяльнасці "Хімія" і ў аспірантуры на адпаведных кафедрах. Гэта адкрывае яшчэ больш шырокія далягляды для актыўнай творчай дзейнасці ў будучыні.

Мы чакаем вас на хімічным факультэце і перакананыя, што вы не пашкадуеце, прышоўшы навука да нас.

ФАКУЛЬТЭТ ФІЛАСОФІІ
І САЦЫЯЛЬНЫХ НАВУК

Дэкан — доктар сацыялагічных навук, прафесар

Анатоль Уладзіміравіч РУБАНАЎ

Адрас: г. Мінск, вул. К. Маркса, 31

Тэл./факс 222-37-86, 227-60-25

e-mail: phse@bsu.by сайт: www.ffsn.bsu.by



Факультэт філасофіі і сацыяльных навук уключае 4 аддзяленні дэіннай формы навучання — філасофіі, сацыялогіі, псіхалогіі, інфармацыі і камунікацыі (сацыяльныя тэхналогіі) і 2 аддзяленні завочнай формы навучання — філасофіі і сацыялогіі.

На аддзяленні **філасофіі** вядзецца падрыхтоўка спецыялістаў па спецыялізацыях "Анталогія і тэорыя пазнання", "Сацыяльная філасофія", "Філасофія культуры".

Студэнты гэтага аддзялення атрымліваюць ґрунтоўную агульнаадукацыйную падрыхтоўку ў галіне прыродазнаўчых і сацыяльна-гуманітарных навук, авалодваюць значнымі ведамі па гісторыі філасофіі і культуры, логіцы, псіхалогіі, шырокім кола напрамкаў сучаснай філасофіі. Выпускнікам надаецца кваліфікацыя "Філасоф. Выкладчык філасофіі і сацыяльна-гуманітарных дысцыплін". Яны могуць знайсці дастасаванне сваім ведам у вышэйшых, сярэдніх спецыяльных і сярэдніх навукальных установах, навукова-даследчых і аналітычных цэнтрах, грамадскіх аб'яднаннях, органах дзяржаўнага кіравання.

На аддзяленні **сацыялогіі** вядзецца падрыхтоўка спецыялістаў па спецыялізацыях "Тэарэтычная сацыялогія", "Метадологія і метады сацыялагічнага даследавання", "Сацыялогія кіравання". Студэнты авалодваюць комплексам сацыялагічных дысцыплін агульнай і спецыяльнай характара. Вялікая ўвага надаецца вывучэнню дысцыплін матэматычнага цыкла, агульнай і сацыяльнай псіхалогіі. Спецкурсы прысвечваюцца вывучэнню праблем працы, кіравання, выхавання, культуры, адукацыі і г. д. Выпускнікі аддзялення атрымліваюць кваліфікацыю "Сацыёлаг. Выкладчык сацыялогіі і сацыяльна-палітычных дысцыплін" і могуць працаваць у сацыялагічных і маркетынговых службах, рэкламных агенцтвах і аддзелах па сувязях з грамадскасцю дзяржаўных і недзяржаўных устаноў, аналітычных і навукова-даследчых цэнтрах, вышэйшых і сярэдніх спецыяльных навукальных установах.

Аддзяленне **псіхалогіі** забяспечвае падрыхтоўку па спецыялізацыях "Медыцынская псіха-

логія" і "Сацыяльная псіхалогія". Тут студэнты праходзяць базавую псіхалагічную падрыхтоўку, якая ўключае ўсе асноўныя дысцыпліны псіхалагічнага цыкла: агульная, сацыяльная, медыцынская, узростава, педагагічная, інжынерная псіхалогія, псіхалогія індывідуальных адрозненняў і г. д. Прадугледжваецца паглыбленае засваенне сусветных педагагічных традыцый. Выпускнікі аддзялення атрымліваюць кваліфікацыю "Псіхалаг. Выкладчык псіхалогіі".

Медыцынскія псіхалагі атрымліваюць спецыяльныя веды па нейрапсіхалогіі, псіхасаматыцы, псіхафармакалогіі, псіхалогіі паводзін з адхіленнямі, аналізіх псіхічнага развіцця дзіцяці, яго дыягностыцы і карэкцыі. Такія спецыялісты могуць працаваць медыцынскімі псіхалагамі ў разнастайных кансультацыйных службах, лячэбных установах і крызісных цэнтрах; псіхалагамі-кансультантамі ў сацыяльна-педагагічных, псіхалагічных і медыка-псіхалагічных службах дапамогі насельніцтву; навуковымі супрацоўнікамі і выкладчыкамі псіхалогіі.

Сацыяльныя псіхалагі глыбока вывучаюць сучасныя праблемы сусветнай сацыяльнай псіхалогіі, псіхалогіі працы і кіравання, псіхалагічныя асновы работы з кадрамі, псіхалогіі камунікацый, а таксама авалодваюць навыкамі правядзення сацыяльна-псіхалагічнага трэнінгу, арганізацыйнага і сямейнага кансультавання. Яны могуць скарыставаць свае веды ў галіне кіравання, бізнэсу, масавых камунікацый у якасці сацыяльнага псіхалага; псіхалага — у сацыяльна-педагагічных і прафесійна-арыентацыйных службах, ва ўстановах сістэмы адукацыі і выхавання.

Аддзяленне **інфармацыі і камунікацыі** (сацыяльныя тэхналогіі) вядзе падрыхтоўку па дзвюх спецыялізацыях — "Інфармацыя і камунікацыя ў арганізацыях" і "Інфармацыя і камунікацыя ў сістэмах масавых паводзін".

Студэнты гэтага аддзялення вывучаюць адну з найбольш перспектывных і папулярных галін сацыяльнай навукі, якая мае шырокае практычнае прымяненне, — камунікацыю, навуку аб распаўсюджванні і функцыянаванні інфармацыі ў грамадстве. Выпускнікі аддзялення атрымліваюць кваліфікацыю "Спецыяліст па інфармацыі і камунікацыі: сацыяльныя тэхналогіі. Выкладчык сацыяльна-палітычных дысцыплін".

Студэнты, якія спецыялізуюцца па арганізацыйнай камуніка-

цыі, атрымліваюць паглыбленыя веды па кіраванні персаналам і чалавечымі рэсурсамі. Таксама яны вывучаюць асновы тэорыі інавацый, тэорыі прыняцця кіраўнічых рашэнняў, вядзення дзелавых перамоў, сувязяў з грамадскасцю ў дзелавой сферы, вырашэння ўнутрыарганізацыйных і міжарганізацыйных канфліктаў. Яны змогуць працаваць у органах дзяржаўнага кіравання, камерцыйных і грамадскіх аб'яднаннях, аналітычных, рэкламных і маркетынговых службах, здзяйсняючы інфармацыйную падтрымку кіраўнічых рашэнняў.

Выпускнікі, якія спецыялізуюцца ў галіне масавай камунікацыі, вывучаюць законы фарміравання і функцыянавання грамадскай думкі, уплыў СМІ на асобу і грамадства, медыяпланаванне, рэкламу, сацыяльны менеджмент, вядзенне перамоў, арганізацыю і правядзенне электаральных даследаванняў. Іх веды запатрабаваны ў органах дзяржаўнага кіравання, арганізацыях, СМІ, прэс-службах, службах па сувязях з грамадскасцю, грамадскіх аб'яднаннях, даследчых цэнтрах.



ЭКАНАМІЧНЫ ФАКУЛЬТЭТ



**Дэкан — доктар фізіка-матэматычных навук,
прафесар, заслужаны дзеяч навукі Рэспублікі Беларусь
Міхаіл Міхайлавіч КАВАЛЁЎ**

Адрас: г. Мінск, вул. К. Маркса, 31

Тэл. 217-83-52, 226-12-92

e-mail: economics@bsu.by; www.economy.bsu.by

Эканамічны факультэт заснаваны 1 сакавіка 1999 г. і працягвае слаўныя традыцыі падрыхтоўкі эканамістаў у БДУ, аснова якой была закладзена ў 1925 г., калі менавіта эканамісту быў выдадзены дыплом БДУ № 1. Сёння на факультэце на ўсіх формах навучаюцца 1330 студэнтаў, магістрантаў, аспірантаў, дактарантаў. Вучацца не толькі беларусы, але і каля 100 замежных грамадзян з 20-ці краін свету. На 5-ці кафедрах працуюць 60 штатных выкладчыкаў, з якіх 8 прафесараў і дактароў навук, 35 дацэнтаў і кандыдатаў навук. Па сумяшчальніцтве на факультэце працуе шэраг вядомых навукоўцаў-практыкаў, кіраўнікоў і вядучых спецыялістаў міністэрстваў, банкаў, дзяржаўных устаноў, кансалтынгавых фірмаў.

Абітурыенты паступаюць на чатыры аддзяленні: **эканамічная тэорыя** (спецыялізацыя "Эканамічная тэорыя", кваліфікацыя "Эканамічная тэорыя"), **эканоміка** (спецыялізацыя "Аналітычная

эканоміка", кваліфікацыя "Эканаміст-аналітык"), **фінансы і крэдыт** (спецыялізацыя "Банкаўская справа", кваліфікацыя "Эканаміст") і **менеджмент** (спецыялізацыя "Міжнародны менеджмент", кваліфікацыя "Эканаміст-менеджэр").

Першыя тры гады ўсе студэнты атрымліваюць фундаментальную эканамічную (макра-, мікра-, агра-, міжнародную, рэгіянальную), фінансавую (бухалік і аўдыт, карпаратыўныя фінансы, бізнес-планаванне, інвестыцыйны аналіз), а таксама інструментальную (матэматыка, інфарматыка, базы даных, статыстыка, эканаметрыка, прыняцце рашэнняў, лагістыка) падрыхтоўку.

Паглыбленае вывучэнне пачынаецца з III–IV курса ў адпаведнасці з абранай спецыяльнасцю. Пасля чатырох гадоў навучання замежныя студэнты маюць магчымасць здаць выпускны тэст, абараніць выніковую працу атрымаць дыплом бакалаўра. Можна далей працягваць навучанне і напрыканцы атрымаць традыцый-

ны дыплом спецыяліста, аднак большасць аддае перавагу навучанню па магістэрскіх праграмах, якіх на факультэце чатыры. Некаторыя з замежнікаў паступаюць у магістратуру за мяжой (найперш у Расію).

Выпускнікі з дыпламам магістра могуць паступіць у аспірантуру, абараніць дысертцыю і тым самым папоўніць эліту нацыянальнай эканамічнай навукі. Аспірантура існуе па трох спецыяльнасцях: эканамічная тэорыя, эканоміка і кіраванне народнай гаспадаркай, матэматычныя і інструментальныя метады ў эканоміцы. Па спецыяльнасцях "Эканамічная тэорыя", "Менеджмент", "Фінансы і крэдыт" існуе завочнае аддзяленне.

На эканамічным факультэце шмат увагі надаецца вывучэнню англійскай мовы як асноўнай мовы міжнародных эканамічных адносін, аднак зацікаўленыя могуць вывучаць і нямецкую мову як мову нашых найважнейшых гандлёвых партнёраў. Многія студэнты наву-чаюцца адзін ці два семестры за мя-

жой, прымаюць удзел у сумесных праектах кшталту "Нямецкія інвестыцыі ў Беларусь" (з універсітэтам Анхальт, ФРГ), "Беларусь-Галандыя: знешнеэканамічнае супрацоўніцтва" (з інстытутам менеджменту FONTYS, Галандыя), "Французскі бізнэс у Беларусі", а таксама ў праектах з універсітэтам Магдэбурга і Франкфурта (Германія), Трэнта (Італія), Малага (Іспанія). Мы шчыльна супрацоўнічаем з эканамічнымі факультэтамі МДУ і Санкт-Пецярбургскага ўніверсітэтаў, Кіева-Магілянскай акадэміі і інш.

На факультэце па замове шэрагу фірмаў, банкаў, прадпрыемстваў актыўна займаюцца навукова-практычнай работай ў галіне бізнэс-планавання, кансалтыngu, электроннага бізнэсу, маркетынгавых даследаванняў. Мы маем уласныя карпункты часопісаў "Вестник Ассоциации белорусских банков", "Банковский вестник", "Фінансы, учет, аудит".

Нават выдатныя тэарэтычныя веды не гарантуюць выпускнікам магчымасць лёгка адаптавацца да практычнай работы. Таму пра-дугледжваецца вучэбная і вытворчая практыка па статыстыцы, фінансах, макра- і мікраэканоміцы, міжнародным менеджменце – як у дзяржаўных установах, так і на найлепшых ай-



чынных і замежных прадпрыемствах, фірмах і банках. Такое ўзаемадзеянне з рэальным сектарам эканомікі дазваляе яшчэ дадоўга да заканчэння ўніверсітэта наладзіць кантакт і знайсці месца працы, якое найбольш адпавядае характару і здольнасцям выпускніка. Добра падрыхтаванаму эканамісту няцяжка знайсці працу, але мы ставім больш складаную задачу: дапамагчы нашым выхаванцам знайсці добрую, цікавую, высокааплатавую працу. З гэтай мэтай створана кадравая агенцтва.

Эканамічны факультэт – сучасны элітарны факультэт для здольных і энергічных абітурыентаў. Наш лозунг: "Мы разумных робім багацейшымі, а багатых – разумнейшымі".

ФІЛАЛАГІЧНЫ ФАКУЛЬТЭТ



Дэкан — доктар філалагічных навук, прафесар Іван Сямёнавіч РОЎДА

Адрас: г. Мінск, вул. К. Маркса, 31

Тэл. 222-34-21, 222-36-02

e-mail: phyl@bsu.by; www.philology.bsu.by

З гісторыі

Падрыхтоўка спецыялістаў-філолагаў ва ўніверсітэце пачалася ў год яго заснавання: 12 жніўня 1921 г. быў аб'яўлены прыём на этнолага-лінгвістычнае аддзяленне факультэта грамадскіх навук БДУ. Праз год факультэт грамадскіх навук быў рэарганізаваны, і ўвосень 1922 г. на яго базе створаны яшчэ адзін факультэт – педагагічны, у склад якога поруч з іншымі ўвайшло і літаратурна-лінгвістычнае аддзяленне. На ім працавалі такія вядомыя вучоныя-філолагі, як акадэмік АН БССР І. Замоцін, прафесары А. Вазнясенскі, М. Піятуховіч і інш. З восені 1923 г. лекцыі па беларускай мове і метадыцы яе выкладання пачаў чытаць выдатны педагог, класік беларускай літаратуры Якуб Колас.

У перыяд з 1921 г. па 1931 г. дыпламы філолагаў атрымалі 336 выпускнікоў універсітэта, з іх каля п'ятдзясяці сталі вядомымі

пісьменнікамі (П. Броўка, П. Галавач, П. Глебка, С. Дарожны, А. Звонак, Т. Кляшторны, К. Крапіва, Я. Скрыган і інш.).

7 чэрвеня 1931 г. у межах агульнай рэарганізацыі Беларускага дзяржаўнага ўніверсітэта на базе літаратурна-лінгвістычнага і сацыяльна-гістарычнага аддзяленняў педфака быў утвораны Вышэйшы педагагічны інстытут. Адкрыццё самастойнага філалагічнага факультэта ў структуры БДУ адбылося толькі ў 1939 г.

Асновай філалагічнага факультэта на працягу ўсяго перыяду яго дзейнасці былі два аддзяленні – **беларускай мовы і літаратуры** і **рускай мовы і літаратуры**. З 1947 г. па 1967 г. у склад філфака ўваходзіла яшчэ і аддзяленне журналістыкі. З сярэдзіны 90-х гадоў факультэт пачаў актыўна развівацца, з'явіліся новыя спецыяльнасці: **славянская, класічная, рамана-германская, усходняя філалогія**.

У розныя гады студэнтамі філфака былі народныя пісьменнікі Беларусі Іван Мележ, Ніл Гілевіч, Іван Навуменка, Рыгор Барадулін, акадэмікі Нацыянальнай акадэміі навук Беларусі А. Падлужны, А. Жураўскі, члены-карэспандэнты НАН Беларусі А. Булыка, А. Лойка і інш. Некаторыя з іх працавалі на родным для іх факультэце выкладчыкамі.

Сучасны стан

На філалагічным факультэце навуцаецца больш як 2000 студэнтаў, магістрантаў, аспірантаў з Беларусі, а таксама з краін блізкага і далёкага замежжа. Навучальны працэс забяспечваюць 16 кафедраў, вучэбна-навуковая лабараторыя беларускага фальклору, лабараторыя тэхнічных сродкаў навучання, 6 спецыялізаваных кабінетаў: беларускай, украінскай, польскай, кітайскай, італьянскай філалогіі, кабінет аўдыёвізуальных сродкаў навучання, а таксама Цэнтр філалагічных паслуг, які ажыццяўляе падрыхтоўку абітурыентаў да ўступных іспытаў па беларускай, рускай і замежнай мовах, літаратуры, а таксама прапануе курсы па вывучэнні замежных моваў для студэнтаў універсітэта. На факультэце працуе больш за 30 дактароў навук і больш як 120 кандыдатаў навук.

Студэнты-філолагі атрымліваюць ґрунтоўныя веды па беларускай, рускай, сусветнай літаратурах, вывучаюць працэсы гістарычнага развіцця моваў, даследуюць іх сучасны стан. Студэнты славянскай, рамана-германскай, усходняй філалогіі праходзяць моўную практыку у тых краінах, мову якіх вывучаюць. Для студэнтаў і магістрантаў выкладаецца 130 спекурсав, дзейнічае

больш за 100 навуковых спецсмінараў па праблемах сучаснага літаратуразнаўства і лінгвістыкі, якімі кіруюць прафесары і дацэнты факультэта. Апрача таго, кожны студэнт праходзіць паглыбленую падрыхтоўку па адной з абраных ім спецыялізацый, сярод якіх: камп'ютарная лінгвістыка, тэорыя і практыка перакладу, рыторыка, беларуская мова як замежная, руская мова як замежная.

Падчас вучобы студэнты маюць магчымасць удасканаліць свае навыкі і ўменні работы на камп'ютары, для іх створаны ўмовы свабоднага карыстання ў навуцальных мэтах рэсурсамі інтэрнэту: на факультэце абсталяваны 3 камп'ютарныя класы.

Студэнты старэйшых курсаў па жаданні вывучаюць дадаткова адну са славянскіх ці заходнеўрапейскіх моваў. Маецца магчымасць паралельнага навучання на любым факультэце БДУ для атрымання другой спецыяльнасці: юрыста, эканаміста, псіхолога і інш.

Дыплом філолага запатрабаваны!

Дзiesiąткі тысяч нашых выпускнікоў працуюць наставнікамі беларускай, рускай, замежных моваў і літаратуры ў школах, каледжах, універсітэтах рэспублікі. У наш час, калі актыўна пашыраюцца самыя розныя формы міжнароднага супрацоўніцтва, выдатная моўная, агульнакультурная падрыхтоўка дазваляе выхаванцам філалагічнага факультэта БДУ паспяхова працаваць у якасці рэферэнтаў, маркетологаў, перакладчыкаў у арганізацыях, установах, на разнастайных прадпрыемствах



краіны. Спецыялісты з гэткім дыпламам сёння запатрабаваны ў выдавецтвах, літаратурных музеях і архівах, аддзелах рэдкіх кніг і рукапісаў бібліятэк і да т. п. Напрыклад, дырэктары і абсалютная большасць супрацоўнікаў Дзяржаўнага архіва-музея літаратуры і мастацтва Беларусі, Дзяржаўных музеяў Янкі Купалы, Якуба Коласа, Максіма Багдановіча, дырэктары, галоўныя рэдактары, карэктары выдавецтваў ("Мастацкая літаратура", "Беларуская навука", "Вышэйшая школа" і інш.), рэдактары, загадчыкі аддзелаў вядучых літаратурных перыядычных выданняў ("Полымя", "Маладосць", "Нёман" і інш.), навуковыя супрацоўнікі Інстытута літаратуры імя Янкі Купалы, Інстытута мовазнаўства імя Якуба Коласа, Інстытута мастацтвазнаўства, этнаграфіі і фальклору імя Кандрата Крапівы Нацыянальнай акадэміі навук Беларусі з'яўляюцца выпускнікамі філфака БДУ.

Прафесары, дацэнты, выкладчыкі філалагічнага факультэта зрабілі значны ўнёсак у беларускую навуку, шмат спрыялі і спрыяюць развіццю філалагічнай адукацыі ў краіне на карысць духоўнага росквіту нашай Бацькаўшчыны.





ФАКУЛЬТЭТ РАДЫЁФІЗІКІ І ЭЛЕКТРОНІКІ



**Дэкан — доктар тэхнічных навук, прафесар,
заслужаны работнік адукацыі Рэспублікі Беларусь**
Сцяпан Рыгоровіч МУЛЯРЧЫК

Адрас: г. Мінск, вул. Курчатава, 5

Тэл. 209-58-18, 212-19-01

e-mail: mulyarchik@bsu.by

Радыёфізіка ў Беларускім дзяржаўным універсітэце рыхтуе з 1962 г. У 1976 г. быў адкрыты факультэт радыёфізікі і электронікі.

Сёння навучальны працэс забяспечваюць больш за 90 выкладчыкаў, у тым ліку 1 акадэмік і 2 члены-карэспандэнты, 15 прафесараў, 63 дацэнты, 49 інжынераў і лабарантаў.

У структуру факультэта ўваходзяць 8 кафедраў, 3 навукова-даследчыя лабараторыі, 3 студэнцкія навукова-даследчыя лабараторыі, 2 навукова-тэхнічныя цэнтры, 3 вучэбна-навуковыя комплексы.

Факультэт мае шчыльныя навукова-тэхнічныя сувязі з шэрагам замежных навуковых цэнтраў: Рурскім універсітэтам (Германія), Ліёнскай тэхнічнай школай (Францыя), Архускім універсітэтам (Данія), універсітэтам Нідэрландаў, Бельгіі, Швейцарыі, Італіі, Славеніі,

Польшчы, Украіны, Расійскім інстытутам касмічных даследаванняў.

Радыёэлектронныя сістэмы факультэта паспяхова выкарыстоўваліся ў касмічных апаратах "Месяцход", "Месяцход-21", "Венера-9", "Венера-10", шматлікіх праектах і распрацоўках. Кампутарны вымяральны комплекс "УНИПРО" стаў лаўрэатам конкурсу "Лепшыя тавары Рэспублікі Беларусь" 2002 г. Сістэма экспрэс-аналізу палётнай інфармацыі прынята на ўзбраенне ў войсках СПА і ВПС Рэспублікі Беларусь.

Факультэт рыхтуе спецыялістаў па трох спецыяльнасцях: "Радыёфізіка", "Фізічная электроніка", "Кампутарная бяспека".

Выпускнікі факультэта працуюць у сферах інфармацыйных тэхналогій, тэлекамунацый, радыёэлектроннага і аптычнага прыладабудавання, кампутар-

ных сетак, праграмавання электронікі, мікраэлектронікі, нанаэлектронікі, лазерных аптычных тэхналогій. Пасля заканчэння факультэта выпускнікі накіроўваюцца ў навукова-даследчыя інстытуты, прыладабудавнічыя, радыёэлектронныя, кампутарныя, тэлекамунацыйныя арганізацыі, фірмы, кампаніі, кампутарныя дэпартаменты банкаў. Сярод нашых выпускнікоў ёсць кіраўнікі і вядучыя спецыялісты навукова-вытворчых аб'яднанняў, навукова-даследчых інстытутаў, вышэйшых навучальных устаноў, лаўрэаты Дзяржаўных прэмій СССР і БССР, прэмій Савета Міністраў, буйныя бізнесмены.

Шчыра запрашаем вас прыняць удзел у трохдзённым "Школе абітурыента-радыёфізіка", якая будзе працаваць на факультэце 12, 19 і 26 красавіка 2008 г.

У першы дзень абітурыенты сустрэнуцца з дэканам факультэта, пазнаёмяцца з

правіламі прыёму на факультэт, будуць удзельнічаць у расшанні і разборы тыповых задач цэнтралізаванага тэсціравання разам з выкладчыкамі факультэта, пазнаёмяцца з факультэтам, яго навучальнай і навуковай базай.

У другі дзень плануецца правядзенне вочнай алімпіяды па фізіцы "Абітурыент БДУ-2008" (яе заданні будуць сфарміраваныя таксама ў выглядзе тэста). Удзельнікам алімпіяды з дастатковым для паспяховага навучання на нашым факультэце ўзроўнем ведаў па фізіцы будзе даслана на хатні адрас запрашэнне дэкана стаць студэнтам БДУ.

У трэці дзень мяркуецца падвядзенне вынікаў алімпіяды, разбор выкладчыкамі факультэта заданняў заключнага рэпетыцыйнага тэсціравання 2008 г. і рэкамендацыі для паспяховага выканання асноўнага цэнтралізаванага тэсціравання.

Рэгістрацыя ўдзельнікаў школы адбудзецца 12 красавіка 2008 г. з 8.00 да 9.30 у факкультэцкага корпуса (г. Мінск, вул. Курчатава, 5). Праезд: аўт. № 47 ад чыгуначнага вакзала



(вул. Кірава), аўт. № 28, 30, 90, 104; электрычкай Стаўбцоўскага напрамку да прыпынку "Гай" ("Роца").

Заяўку на ўдзел у школе просім накіроўваць да 10.04.2008 на адрас: 220030, г. Мінск, прасп. Незалежнасці, 4, факультэт радыёфізікі і электронікі. У заяўцы ўказаць прозвішча, імя, імя па бацьку (цалкам), хатні адрас з паштовым індэксам, адрас і назву навучальнай установы, якую вы заканчваеце; прозвішча, імя, імя па бацьку (цалкам) вашага настаўніка фізікі.

Тэлефон для даведак 209-58-36. Удзел у школе бясплатны.

ВАЕННЫ ФАКУЛЬТЭТ



Начальнік — палкоўнік Мікалай Паўлавіч БАДЗЮК

Адрас: г. Мінск, вул. Маскоўская, 5

Тэл. 222-86-96

Тэл./факс 222-84-58

Факультэт пачынаўся з ваеннай кафедры Белдзяржуніверсітэта, утворанай 4 лістапада 1926 г. Першым яе кіраўніком быў палкоўнік М. Пятроў. У 1926–1931 гг. курс "Вышэйшая дапрызыўная ваенная падрыхтоўка студэнтаў" выкладаў камандзір 39-га Мелякеска-Пугачоўскага кавалерыйскага палка Г. Жукаў, пазней — маршал і чатырохразовы Герой Савецкага Саюза. На ваеннай кафедры БДУ праходзілі службу Героі Савецкага

Саюза палкоўнік А. Патрын (1952–1955) і генерал-маёр А. Кірсан (1955–1960).

За перыяд да 2003 г. ваенная кафедра падрыхтавала тысячы афіцэраў запasu па 13-ці ваенна-ўліковых спецыяльнасцях.

У 2003 г. кафедра была рэарганізаваная ў ваенны факультэт Беларускага дзяржаўнага універсітэта.

На цяперашні час факультэт уключае кафедру баявога прымянення артылерыі, кафедру

супрацьпаветранай абароны, агульнавайсковую кафедру (у складзе двух цыклаў — падрыхтоўкі кадравых афіцэраў і спецыялістаў агульнавайсковых падраздзяленняў, а таксама радыяцыйнай, хімічнай і біялагічнай абароны).

Падрыхтоўка студэнтаў па праграмах афіцэраў запasu вядзецца па 9-ці спецыяльнасцях, па праграмах малодшых вайсковых спецыялістаў — па 12-ці спецыяльнасцях.

Падчас навучання курсанты і студэнты выконваюць практыкаванні стральбы са стралковай зброі, сродкаў узбраення БМП, а таксама практыкаванні па кіраванні баявой тэхнікай.

Падрыхтоўка курсантаў на ваенным факультэце вядзецца па 6-ці спецыяльнасцях: "Псіхалогія" (спецыялізацыя — "Маральна-псіхалагічнае забеспячэнне вайсковай дзейнасці"), "Хімія" (напрамак — радыяцыйная, хімічная і біялагічная абарона), "Журналістыка" (напрамак — друкаваныя СМІ, спецыялізацыя — "Ваенная журналістыка"), "Правазнаўства" (спецыялізацыя — "Юрысцон-сульцкая работа ў ваеннай сферы"), "Міжнародныя адносіны" (спецыялізацыя — "Міжнародныя адносіны ў ваеннай сферы"), "Геа-

графія" (напрамак — геаінфармацыйныя сістэмы, спецыялізацыя — "ГІС ваеннага прызначэння").

Псіхалогія: выпускнік атрымлівае кваліфікацыю "Псіхалаг, выкладчык псіхалогіі". Ён павінен быць падрыхтаваны да арганізацыйна-кіраўнічай і выкладчыцкай дзейнасці ў галіне арганізацыі і правядзення псіхалагічнай работы ў падраздзяленні. Выпускнік можа заняць першасную афіцэрскую пасаду псіхалага батальёна.

Хімія: пасля заканчэння навучання надаецца кваліфікацыя "Спецыяліст па кіраванні. Хімік-экалаг". Выпускнік прызначаны для праходжання службы ў падраздзяленнях і часцях радыяцыйнай, хімічнай і біялагічнай абароны з першай пасадай камандзіра ўзвода, а таксама для працы ў структурах народнай гаспадаркі ў галіне радыяцыйнай бяспекі экалогіі.

Журналістыка: выпускнік атрымлівае кваліфікацыю "Журналіст". Ён прызначаны для праходжання вайсковай службы на першаснай афіцэрскай пасадзе карэспандэнта (аглядальніка) ў рэдакцыях вайсковых сродкаў масавай інфармацыі, афіцэра інфармацыйнага цэнтра Узброеных Сіл Рэспублікі Беларусь.

Правазнаўства: выпускніку надаецца кваліфікацыя "Юрыст". Яго рыхтуюць да арганізацыйна-кіраўнічай, навукова-даследчай, экспертна-аналітычнай і выкладчыцкай дзей-



насці ў галіне заканатворчай і прымяняльнай практыкі.

Міжнародныя адносіны: кваліфікацыя выпускніка "Спецыяліст па міжнародных адносінах і лінгвістычным суправаджэнні міжнароднай ваеннай дзейнасці (з указаннем моваў)". Выпускнік павінен быць падрыхтаваны для замяшчэння першасных афіцэрскай пасады ў структурных падраздзяленнях Міністэрства абароны Беларусі і Генеральнага штаба Узброеных Сіл, якія адказваюць за планаванне, арганізацыю і правядзенне мерапрыемстваў міжнароднага супрацоўніцтва ў ваеннай сферы, а таксама верыфікацыйнай дзейнасці.

Геаінфармацыйныя сістэмы: выпускнік атрымлівае кваліфікацыю "Геаграф. Спецыяліст па геаінфармацыйных сістэмах". Ён прызначаны для праходжання вайсковай службы ў навігацыйна-тапаграфічных часцях і падраздзяленнях на першаснай вайсковай пасадзе картографа.





ГІСТАРЫЧНЫ ФАКУЛЬТЭТ



Дэкан — кандыдат гістарычных навук, дацэнт

Сяргей Мікалаевіч ХОДЗІН

Адрас: г. Мінск, вул. Чырвонаармейская, 6

Тэл. 209-55-98, 227-71-00

e-mail: hist@bsu.by; www.hist.bsu.by

Гістарычны факультэт БДУ — найстарэйшая і найбольш аўтарытэтная навучальная і навуковая ўстанова гістарычнага профілю ў нашай краіне.

Факультэт размяшчаецца ў цэнтры Мінска, у самым "гістарычным" будынку Белдзяжуніверсітэта па вул. Чырвонаармейскай. Тут у кастрычніку—лістападзе 1921 г. адбылося адкрыццё ўніверсітэта, і тут жа знаходзіўся кабінет першага рэктара БДУ, вядомага гісторыка прафесара У. Пічэты.

На факультэце працую кваліфікаваны прафесарска-выкладчыцкі склад: больш за 20 прафесараў і 60-ці дацэнтаў — вядучых спецыялістаў-гісторыкаў Беларусі. Гістарычны факультэт ганарыцца сваімі

шасцю тысячамі выпускнікоў, якія працуюць у сістэме адукацыі, масмедыя, удзельнічаюць у палітычным жыцці краіны, яе адміністрацыйным кіраванні.

Сістэма выкладання на факультэце мае на мэце падрыхтоўку кваліфікаваных навукоўцаў, якія ў перспектыве павінны стаць сапраўднымі прафесіяналамі ў галіне гісторыі. Для гэтага пасля 5-гадовага тэрміну студэнцкага навучання на факультэце дзейнічае 1-гадовая магістратура і 3-гадовая аспірантура.

Падрыхтоўку спецыялістаў ажыццяўляюць 9 кафедраў: гісторыя Беларусі старажытнага часу і сярэдніх вякоў; гісторыя Беларусі новага і найноўшага часу; гісторыя старажытнага свету і сярэдніх вякоў; новая і найноўшая гісторыя; гісторыя Расіі; гісторыя паўднёвых і заходніх славян; крыніцазнаўства; археалогія; этналогія, музейная гісторыя мастацтваў.

Падрыхтоўку спецыялістаў на гістарычным факультэце вядзецца па чатырох спецыяльнасцях:

"Гісторыя", "Гісторыка-архівазнаўства", "Музейная справа і ахова помнікаў гісторыка-культурнай спадчыны", "Дакументазнаўства і інфармацыйнае забеспячэнне кіравання".

Ва ўмовах сучаснай універсітэцкай адукацыі, якая імкліва развіваецца, традыцыі факультэта спалучаюцца з выкарыстаннем навацый і інфармацыйных тэхналогій. На факультэце дзейнічаюць 3 камп'ютарныя класы, дзе забяспечаны выхад у інтэрнэт. Падчас лекцый выкарыстоўваецца сучасная праекцыйная тэхніка. Усе студэнты факультэта вывучаюць шырокі блок дысцыплін, звязаных з інфармацыйнымі тэхналогіямі. Акрамя таго, студэнты могуць працаваць самастойна ва ўніверсітэцкіх медыятэках, размяшчаных недалёка ад факультэцкага корпуса.

Актыўна ўдзельнічаюць у навукова-даследчых праектах Музей археалогіі, этнаграфіі і антычнага мастацтва. Яго нумізматычная калекцыя — адна з самых багатых і каштоўных у краіне.

Па заканчэнні 4-х семестраў студэнты-гісторыкі на аснове свайго рэйтынгу паспяховасці выбіраюць напрамак спецыялізацыі: айчынная гісторыя, сусветная гісторыя, паліталогія, археалогія, этналогія, гісторыя мастацтваў.

Апрача гэтага, студэнты праходзяць археалагічную, этналагічную, архіўна-музейную, педагогічную, інфармацыйную практыкі.

Студэнты-гісторыкі атрымліва-

юць наступныя кваліфікацыі: "Гісторык, выкладчык гісторыі і сацыяльна-гуманітарных дысцыплін", "Гісторык-археалаг, выкладчык гісторыі", "Гісторык-этнолаг, выкладчык гісторыі", "Гісторык-палітолаг, выкладчык гісторыі і сацыяльна-гуманітарных дысцыплін", "Гісторык-мастацтвазнаўца, выкладчык гісторыі і мастацтвазнаўства".

На факультэце вядзецца таксама падрыхтоўка архівістаў, музеязнаўцаў і дакументазнаўцаў — усе гэтыя спецыяльнасці карыстаюцца вялікім попытам.

Пасля II курса сярод студэнтаў музеязнаўцаў адбываецца адбор (павадле вынікаў рэйтынгу паспяховасці) на напрамак, звязаны з падрыхтоўкай менеджэраў па турызме. Кваліфікацыі: "Мастацтвазнаўца-музеялаг, выкладчык", "Гісторык-музеялаг, выкладчык", "Менеджэр па культурнай спадчыне і турызме".

На спецыяльнасці "Архівазнаўства" выкладаюць не толькі лектары ўніверсітэта, але і кіраўнікі і вядучыя спецыялісты найважнейшых архіваў Беларусі. Кваліфікацыя — "Гісторык, архівазнаўца, выкладчык гісторыі і сацыяльна-гуманітарных дысцыплін".

Выпускнікі па спецыяльнасці "Дакументазнаўства і інфармацыйнае забеспячэнне кіравання" атрымліваюць кваліфікацыі ў залежнасці ад абраннага пасля II курса напрамку: "Дакументазнаўца, арганізатар дакументацыйнага забеспячэння кіравання", "Дакументазнаўца, арганізатар інфармацыйнага забеспячэння кіравання", "Даку-



ментазнаўца, спецыяліст па ахове інфармацыі". На гэтай спецыяльнасці студэнтам выкладаецца шырокае кола прававых дысцыплін, для чаго прыцягваюцца найлепшыя выкладчыкі юрыдычнага факультэта БДУ.

Паступленне на гістарычны факультэт на ўсе спецыяльнасці адбываецца па адзіных экзаменах і крытэрыях.

Адзнака абітурыентаў складаецца з сярэдняга бала школьнага атэстата; вынікаў цэнтралізаванага тэсціравання па беларускай або рускай мове; вынікаў цэнтралізаванага тэсціравання па гісторыі Беларусі; вынікаў выпрабаванняў па сусветнай гісторыі найноўшага часу.

Экзамен па сусветнай гісторыі найноўшага часу прымаецца прыёмнай камісіяй БДУ ў пісьмовай форме. Абітурыент дае разгорнуты пісьмовы адказ на пытанне зацверджанай Міністэрствам адукацыі Праграмы ўступных іспытаў для абітурыентаў і пісьмова выконвае невялікае тэставае заданне.

Без уступных іспытаў на факультэт прымаюцца пераможцы Рэспубліканскай алімпіяды па гісторыі.

ФАКУЛЬТЭТ ЖУРНАЛІСТЫКІ



Дэкан — кандыдат філалагічных навук, дацэнт

Сяргей Валянцінавіч ДУБОВІК

Адрас: г. Мінск, вул. Маскоўская, 15

Тэл. 209-59-71, 222 82 68

e-mail: www.journ. bsu.by

Склад выкладчыкаў факультэта: 8 прафесараў, 10 дактароў навук, 44 дацэнты, 54 кандыдаты навук.

На факультэце дзейнічае 9 кафедраў

Агульная колькасць студэнтаў — 1328 чалавек, аспірантаў — 19.

Факультэт журналістыкі Беларускага дзяржаўнага ўніверсітэта быў заснаваны адразу пасля вызвалення Беларусі ад нямецка-фашысцкіх захопнікаў у 1944 г. Згодна з пастановай ЦК УКП(б) ад 9 жніўня 1944 г. ён стаў першым факультэтам такога кшталту ў сістэме дзяржаўных універсітэтаў былога Савецкага Саюза.

Увесь час факультэт імкліва развіваўся. У 1967 г. былі створаныя кафедры гісторыі журналістыкі, тэлебачання і радыёвяшчання, тэорыі і практыкі савецкай журналістыкі, стылістыкі і літаратурнага рэдагавання. У 1984 г. распачала сваю працу кафедра замежнай журналістыкі і літаратуры.

У 1998 г. на базе кафедры тэорыі і практыкі сучаснай журналістыкі створаны кафедры перыядычнага друку, сацыялогіі журналістыкі і літаратурна-мастацкай крытыкі, у 1999 г. — кафедра тэхналогій камунікацыі, у 2005 г. — кафедра тэорыі і метадалогіі журналістыкі.

За апошнія гады факультэт поўнаасцю аднавіў вучэбныя планы, мадэрнізаваў навучальна-тэхнічную базу. Былі адкрытыя 3 новыя спецыяльнасці: ("Інфармацыя і камунікацыя", "Міжнародная журналістыка" і "Літаратурная работа"), створаны Вучэбны цэнтр камунікацыйных тэхналогій. З 2003 г. прыём на факультэт ажыццяўляецца па двух напрамках: друкаваныя СМІ, аўдыёвізуальныя СМІ. Падрыхтоўка спецыялістаў вядзецца па двухузроўневай сістэме. У навучальным працэсе шырока выкарыстоўваюцца сучасныя інвацыйныя метады (напрыклад, рэйтынговая сістэма ацэнкі ведаў). Выкладчыкамі факультэта па кожнай дысцыпліне пад-

рыхтаваны вучэбна-метадычныя комплексы.

На факультэце працую некалькі навукова-даследчых лабараторый. Выкладчыкі займаюцца вывучэннем асноўных тэндэнцый развіцця сучаснай журналістыкі па самых розных кірунках: сацыялогія журналістыкі, паліталогія журналістыкі, гісторыя журналістыкі, літаратурна-мастацкая крытыка, літаратурнае рэдагаванне і інш.

У рэдакцыйных вядучых дзяржаўных друкаваных СМІ, тэлеканалаў і радыёстанцый, прэс-службах і службах па сувязях з грамадскасцю, прэс-цэнтрах, інфармацыйных і рэкламных агенцтвах, выдавецтвах створаны філіялы факультэцкіх кафедраў — творчыя лабараторыі журналісцкага майстэрства. Студэнты факультэта выдаюць газеты "Журналіст" і "Перыя".

За гады існавання факультэт выпусціў больш за 6000 прафесійных журналістаў.

Пры факультэце працуюць Курсы павышэння кваліфікацыі спецыялістаў кнігавыдання і СМІ, вярчэрнія падрыхтоўчыя курсы для абітурыентаў.

Прапануем наступныя спецыяльнасці і спецыялізацыі.

Журналістыка (кваліфікацыя "Журналіст").

Напрамак: друкаваныя СМІ. Спецыялізацыя: "Перыядычны друк".

Напрамак: аўдыёвізуальныя СМІ. Спецыялізацыі: "Тэлежурналістыка", "Радыёжурналістыка".

Міжнародная журналістыка (кваліфікацыя "Журналіст-міжнароднік").

Спецыялізацыі: "Міжнародная журналістыка і палітыка", "Міжнародная журналістыка і эканоміка".

Інфармацыя і камунікацыя (кваліфікацыя "Спецыяліст па інфармацыі і камунікацыі").

Напрамак: тэхналогіі камунікацыі. Спецыялізацыя: "Рэкламная інфармацыя і камунікацыя".

Літаратурная работа (кваліфікацыя "Літаратурны рэдактар").

Напрамак: рэдагаванне.

Профільнымі дысцыплінамі на факультэце журналістыкі з'яўляюцца: асновы журналістыкі, асновы творчай дзейнасці журналіста, прафесійная этыка журналіста, эканоміка і менеджмент СМІ, дызайн газеты, журналісцкае майстэрства, прававое рэгуляванне дзейнасці СМІ, літаратурнае рэдагаванне, паліталогія, сацыялогія і псіхалогія журналістыкі.

Шмат увагі ў вучэбных планах надаецца гісторыі беларускай, рускай і замежнай журналістыкі, сучаснай беларускай, рускай мовам, замежнай мове.

У пералік дысцыплін, якія вывучаюцца на працягу пяці гадоў, уваходзяць таксама гісторыя, філасофія, сацыялогія, эканомі-



ка, права, паліталогія, логіка, этыка, літаратурна-мастацкая крытыка, гісторыя мастацтва, беларуская, руская і замежная літаратура і шэраг інш.

Пачынаючы з III курса кожны студэнт можа сам выбраць напрамак свайго будучай работы. Па кожнай з чатырох спецыяльнасцяў прапанаваны дысцыпліны спецыялізацый, курсы па профілі, спецкурсы і спецсемінары.

Навучальны працэс на факультэце журналістыкі ажыццяўляецца ўшчыльную з рэдакцыймі рэспубліканскіх сродкаў масавай інфармацыі.

Размеркаванне выпускнікоў факультэта журналістыкі штогод адбываецца ў адпаведнасці з планами Міністэрства інфармацыі, Міністэрства адукацыі і Міністэрства эканомікі Рэспублікі Беларусь, а таксама запатрабаваннямі рэдакцый. Попыт на журналісцкія кадры ў краіне сёння застаецца вельмі высокім.

Шчыра запрашаем на наш факультэт!



ІНСТЫТУТ БІЗНЭСУ І МЕНЕДЖМЕНТУ ТЭХНАЛОГІЙ БДУ



**Дырэктар — доктар фізіка-матэматычных навук,
прафесар Уладзімір Уладзіміравіч АПАНАСОВІЧ**

Адрас: г. Мінск, вул. Кастрычніцкая, 4

Тэл./факс 210-41-06

e-mail: sbmt@bsu.by; www.sbmt.by

Інстытут бізнэсу і менеджменту тэхналогій БДУ ўтвораны ў 1996 г. Асноўнай задачай інстытута з'яўляецца падрыхтоўка спецыялістаў міжнароднага ўзроўню ў галіне бізнэс-кіравання і кіравання новымі тэхналогіямі.

У 2004 г. тут упершыню ў Беларусі пачалася падрыхтоўка спецыялістаў па спецыяльнасці "Бізнэс-адміністраванне". Гэтая спецыяльнасць сёння з'яў-

ляецца адной з найбольш запатрабаваных і шырока вядомых у свеце. Яна прадугледжвае авалоданне выпускніком ведамі, навыкамі, а таксама светапоглядам, які грунтуецца на глыбокім разуменні рынкавай эканомікі і яе магчымасцяў, функцый і эканамічнай ролі дзяржавы, усведамленні сацыяльнай адказнасці бізнэсу і прыхільнасці да цывілізаваных этычных нормаў яго вядзення. Праг-

рама падрыхтоўкі разлічана на тых, хто плануе ў будучым прэтэндаваць на кіруючыя пасады ў бізнэсе.

Навучальны план ахоплівае шматбаковыя аспекты спецыяльнасці: менеджмент, арганізацыйныя паводзіны, бухгалтарскі ўлік, фінансы, маркетынг, стратэгічны і інвестыцыйны менеджмент, інфармацыйныя тэхналогіі, права, кіраванне чалавечымі рэсурсамі. Студэнты вывучаюць асновы эканомікі і колькаснага аналізу. Навучальны працэс мае акрэсленую практычную накіраванасць. Ён спрыяе індывідуальнаму ўдасканаленню праз развіццё такіх уменняў, як прыняцце рашэнняў, камандная работа, лідарства, вядзенне перамоў, камунікацыя і прэзентацыя.

Вялікая ўвага ў інстытуце надаецца вывучэнню англійскай мовы, якая з'яўляецца не толькі праграмным прадметам, але і мовай выкладання асобных дысцыплін. Большасць выкладчыкаў інстытута прайшлі спецыяльную падрыхтоўку ці стажыроўку за мяжой у рамках су-

месных міжнародных адукацыйных праектаў.

Сёння інстытут назапасіў значны досвед падрыхтоўкі спецыялістаў у галіне бізнэс-кіравання. З 1996 г. у інстытуце рэалізуецца магістрэская праграма па падрыхтоўцы бізнэс-спецыялістаў найвышэйшай кваліфікацыі. У 2003 г. выпускнікі гэтай праграмы ўпершыню ў Беларусі атрымалі дзяржаўны дыплом магістра па спецыяльнасці "Бізнэс-адміністраванне". Паводле ацэнак членаў міжнароднай экзаменацыйнай камісіі ўзровень ведаў нашых выпускнікоў адпавядае стандартам якасці заходніх універсітэтаў.

Адна з асноўных асаблівасцяў інстытута — паслядоўнае ўцягванне ў міжнародную адукацыйную прастору. Інстытут наладзіў партнёрскія адносіны з мноствам заходніх універсітэтаў, актыўна ўдзельнічае ў разнастайных міжнародных праектах. Так, пры распрацоўцы вучэбнага плана выкарыстоўваўся багаты досвед Інстытута эканомікі Універсітэта Каларада (ЗША). Актыўна развіваецца супрацоўніцтва з універсітэтам Векша (Швецыя), універсітэтам Molde (Нарвегія), універсітэтам MAICH (Грэцыя), універсітэтам Central Washington, Indiana Northwest і Nebraska Lincoln (ЗША).

У рамках адукацыйных праграм, якія дзейнічаюць у Інсты-



туце, студэнты маюць магчымасць праходзіць уключанае навучанне ў замежных універсітэтах. Нашы студэнты і выкладчыкі ўдзельнічаюць у праграме абмену са Школай менеджменту і эканомікі універсітэта Векша (Швецыя).

Вольны доступ да інтэрнэту ў кампютарных класах інстытута дазваляе студэнтам эфектыўна выкарыстоўваць інфармацыйныя рэсурсы глабальнай сеткі пры падрыхтоўцы да заняткаў. Распрацавана і ўкаранёна інфармацыйная сістэма падтрымкі функцыянавання падраздзяленняў інстытута. Актыўна развіваецца сістэма дыстанцыйнага навучання.

Інстытут мае унікальную бібліятэку, дзе сабраны арыгінальныя навучальныя і навукальна-метадычныя выданні вядучых сусветных спецыялістаў практычна па ўсіх дысцыплінах навучальнага плана.



ДЗЯРЖАЎНЫ ІНСТЫТУТ КІРАВАННЯ І САЦЫЯЛЬНЫХ ТЭХНАЛОГІЙ БДУ



**Дырэктар — доктар гістарычных навук, прафесар
Пётр Іванавіч БРЫГАДЗІН**

Адрас: г. Мінск, вул. Батанічная, 15

Тэл. 235-17-22, факс 285-31-77

e-mail: mail@e-edu.by; www.e-edu.by

Дзейсныя эканамічныя пераўтварэнні немагчымы без кваліфікаваных спецыялістаў, якія б мелі фундаментальныя веды ў галіне права, эканомікі, кіравання, сацыяльных навук, валодалі сучаснымі тэхналогіямі, маглі без цяжкасцяў працаваць на сучасным узроўні. Аснова эфектыўнасці навучання ў інстытуце — якасць і ўзровень выкладання, навізна навучальных праграм, склад выкладчыцкіх кадраў. Вы-

пускнікі інстытута валодаюць глыбокімі ведамі ў галіне эканомікі і кіравання, а таксама добра разбіраюцца ў пытаннях прававога забеспячэння гаспадарчай дзейнасці.

Спецыяльнасць: **Правазнаўства.**

Спецыялізацыя: **прававое забеспячэнне бізнэсу; кваліфікацыя: "Юрыст".**

Студэнты гэтай спецыяльнасці вывучаюць як юрыдычныя дыс-

цыпліны, так і эканамічныя, сацыяльна-псіхалагічныя, грамадска-гуманітарныя, кіраўнічыя. Будучым юрыстам прапануюцца курсы бухгалтарскага ўліку, аналізу гаспадарчай дзейнасці, макра-і мікраэканомікі, тэорыі і практыкі кіравання, псіхалогіі. Інстытут рыхтуе юрыстаў, здольных паспяхова працаваць у сферы бізнэсу, кіравання, адвакатуры, праваахоўных органах.

Спецыяльнасць: **Менеджмент.**

Спецыялізацыя: **кіраванне персаналам; кваліфікацыя: "Менеджэр-эканаміст".**

Спецыялізацыя: **менеджмент нерухомасці; кваліфікацыя: "Менеджэр-эканаміст".**

Гэтая спецыяльнасць дазваляе атрымаць адну з найбольш цікавых прафесій — менеджэр-эканаміст. Па ёй рыхтуюцца спецыялісты шырокага профілю з рознабако-

вай эканамічнай і прававой падрыхтоўкай. Студэнты набываюць навыкі аналізу механізму кіравання прадпрыемствам, авалодваюць тэхналогіяй і метадамі працы з людзьмі, атрымліваюць добрую прававую падрыхтоўку. Гэта дае будучаму спецыялісту вялікія прафесійныя магчымасці — ад кіравання фірмай да вырашэння найважнейшых эканамічных праблем на ўзроўні галіны і эканомікі ў цэлым.

Спецыяльнасць: **Сацыяльная работа.**

Спецыялізацыя: **соцыя-медыка-псіхалагічная дзейнасць; кваліфікацыя: "Спецыяліст па сацыяльнай рабоце".**

Сацыяльная работа — перспектывная новая спецыяльнасць, якая інтэнсіўна развіваецца. Такія спецыялісты патрэбны для вырашэння сацыяльна-псіхалагічных праблем, якія тычацца захавання фізічнага і псіхічнага здароўя, пераадолення наступстваў хваробаў і траўмаў, што вядуць да інваліднасці. Разам з усебаковай агульнагуманітарнай падрыхтоўкай студэнты атрымліваюць веды па псіхалогіі, сацыяльнай медыцыне, тэорыі і практыцы сацыяльнай работы, рэабіліталогіі. Наяўнасць у вучэбным плане прававых дысцыплін і менеджменту дазваляе выпускнікам не толькі працаваць у дзяржаўных структурах (сацыяльная абарона, ахова здароўя, праца, прадпрыемствы, навукальныя ўстановы і г.д.) і грамадскіх арганізацыях (міжнародныя і рэспуб-



ліканскія фонды, асацыяцыі, таварыствы), але і самастойна развіваць бізнэс у сферы сацыяльных паслуг.

Спецыяльнасць: **Дызайн.**

Спецыялізацыя: **дызайн прадметна-прасторавых комплексаў; кваліфікацыя: "Дызайнер".**

БДУ вядзе падрыхтоўку дызайнераў з 1999 г. Новым у падрыхтоўцы гэтых спецыялістаў з'яўляецца спалучэнне прафесійнага трэнінгу ў галіне праектавання, кампазіцыі, жывапісу і малюнка, пластыкі, формаўтварэння з выкарыстаннем найноўшых інфармацыйных і матэматычных тэхналогій мадэлявання асяроддзя, з культурнымі, экалагічнымі фактарамі прафесіі. Універсітэт забяспечвае падрыхтоўку дызайнераў па тэорыі і гісторыі мастацтва і дызайну, сучасных стратэгіях формаўтварэння і праектавання, кампютарных тэхналогіях, замежных мовах.



ІНСТЫТУТ ТЭАЛОГІІ ІМЯ СВЯТЫХ МЯФОДЗІЯ І КІРЫЛЫ БДУ



**Рэктар — Мітрапаліт Мінскі і Слуцкі ФІЛАРЭТ, Патрыяршы
Экзарх усяе Беларусі, доктар багаслоўя, прафесар
Адрас: г. Мінск, прасп. Незалежнасці, 24
Тэл. 289-11-61, 227-63-67, 220-23-55; факс 289-11-61
e-mail: institut-teologii@yandex.ru; www.inst.by**



Дзяржаўная ўстанова адукацыі "Інстытут тэалогіі імя святых Мяфодзія і Кірылы" БДУ дзейнічае на падставе ліцэнзіі Міністэрства адукацыі Рэспублікі Беларусь з кастрычніка 2004 г. Падрыхтоўка студэнтаў у інстытуце ажыццяўляецца на дзённай форме навучання як на бюджэтай, так і на платнай аснове. Сёння ў інстытуце навучаюцца студэнты I–V курсаў і магістранты.

У цяперашні час інстытут ажыццяўляе падрыхтоўку спецыялістаў па спецыяльнасці "Тэалогія" з прысваеннем ім кваліфікацыі "Тэалаг-рэлігіявед. Выкладчык рэлігіязнаўства і сацыяльна-гуманітарных дысцыплін". Нашы выпускнікі маюць магчы-

масць альбо працягваць навучанне ў магістратуры і аспірантуры, альбо працаваць выкладчыкамі курса "Рэлігіязнаўства" і сацыяльна-гуманітарных дысцыплін у ВНУ і сярэдніх спецыяльных навучальных установах. Высокі ўзровень падрыхтоўкі дазваляе ім таксама паспяхова працаваць у сферы навукі, культуры, царкоўнага і сацыяльнага служэння.

У структуру інстытута ўваходзяць тры кафедры: багаслоўя і гісторыі Царквы, біблейстыкі і царкоўна-практычных дысцыплін, рэлігіязнаўства. Дзейнічаюць вучэбная літургічная і навукова-даследчая лабараторыі. Больш за 50% выкладчыкаў

інстытута маюць навуковыя ступені і званні.

Інстытут ажыццяўляе шырокую агульнаадукацыйную і спецыяльную падрыхтоўку. Нашы студэнты, напрыклад, вывучаюць 6 замежных моваў: чатыры старажытныя (старажытнагрэчаскую, старажытнаславянскую, лацінскую, царкоўнаславянскую) і дзве сучасныя (на выбар).

У цыкле спецыяльных дысцыплін вывучаюцца, у прыватнасці, Свяшчэннае Пісанне Стараго і Новага Запаветаў, біблейская археалогія, багаслоўе (асноўнае, параўнальнае, дагматычнае, маральнае), літургіка, патралогія, агульная гісторыя хрысціянскай Царквы, кананічнае права,

гістарычнае рэлігіязнаўства, сектазнаўства, сістэматычнае рэлігіязнаўства, рэлігійная філасофія, візанталогія, псіхалогія рэлігіі, сацыялогія рэлігіі.

У інстытуце існуе магістратура па спецыяльнасці "Рэлігіязнаўства, філасофская антрапалогія, філасофія культуры" з прысваеннем акадэмічнага ступені магістра філасофскіх навук. Мэтай магістэрскай праграмы з'яўляецца падрыхтоўка кваліфікаваных спецыялістаў, якія спалучаюць паглыбленыя веды агульнагуманітарных і рэлігіязнаўчых дысцыплін з сучаснымі навыкамі навукова-даследчай дзейнасці. Магістранты абавязкова здаюць кандыдацкія іспыты і залікі.

Сёння ў бібліятэцы інстытута назапашаны ўнікальны фонд навуковай літаратуры па багаслоўскіх, царкоўна-гістарычных, рэлігіязнаўчых і рэлігійна-філасофскіх дысцыплінах. Бібліятэчны фонд і фонд электронных рэсурсаў уключае 9900 назваў (16 034 адзінкі захавання).

Перспектывная праграма навуковых даследаванняў на 2006–2010 гг. уключае 6 навуковых кірункаў, якія адпавядаюць профілю падрыхтоўкі спецыялістаў, у прыватнасці: а) Царква і асоба (духоўна-маральны аспект); б) Біблія і яе роля ў жыцці грамадства; в) Царква і грамадства.

ІНСТЫТУТ БЕСПЕРАПЫННАЙ АДУКАЦЫІ БДУ

Дырэктар — кандыдат фізіка-матэматычных навук, дацэнт Валянціна Іванаўна ДЫНІЧ

Адрас: г. Мінск, вул. Маскоўская, 15

Тэл. 224-66-95

Сайт: www.imo.bsu.by

Інстытут бесперапыннай адукацыі (ІБА) БДУ — адзіная ўстанова ў комплексе універсітэта, якая аказвае адукацыйныя, выдавецкія і турысцкія паслугі. У структуру інстытута ўваходзяць факультэты дауніверсітэцкай адукацыі, факультэт інавацыйнай адукацыі, павышэння кваліфікацыі і перападрыхтоўкі, а таксама рэдакцыя часопіса "Вышэйшая школа", тур-агенцтва "UNIVERSUM", Цэнтр тэсціравання БДУ, Цэнтр полікультурнай адукацыі і інш. У штаце ІБА больш за 170 супрацоўнікаў. Матэрыяльна-тэхнічная база інстытута (агульная плошча аўдыторнага фонду больш як 1600 кв.м, тры мультымедыя камп'ютарныя класы, лінгвафонны кабінет, бібліятэка і г. д.) дазваляе арганізаваць эфектыўную мэтаанакіраваную працу.

Асноўная мэта дзейнасці інстытута — забеспячэнне ўмоў для рэалі-

зацы патрэбы беларускіх і замежных грамадзян у якаснай індывідуальна-арыентаванай адукацыі, узровень якой вызначаецца нацыянальнымі прыярытэтамі і міжнароднымі стандартамі, а таксама глабальнымі маштабамі задач.

Адна з найважнейшых праблем для абітурыентаў — падрыхтоўка да цэнтралізаванага тэсціравання і экзаменаў у БДУ. З мэтай дапамогі вырашэння гэтай праблемы Цэнтр тэсціравання ІБА прапануе наступныя паслугі.

У рамках падрыхтоўкі да цэнтралізаванага тэсціравання і да здачы профільных іспытаў на працягу навучальнага года для абітурыентаў дзейнічаюць розныя па формах і тэрмінах навучання падрыхтоўчыя курсы:

- вясеннія 8-, 7-, 4-месячныя (набор у верасні, кастрычніку, студзені адпаведна). Заняткі праводзяцца 2–3 разы на тыдзень;

- завочныя 6-, 9-месячныя (набор у верасні-снежні).

- вочна-завочныя 7-месячныя (набор у верасні-кастрычніку).

- дзённыя (набор у пачатку чэрвеня). Заняткі праводзяцца ў чэрвені-ліпені ў форме кансультацый па найбольш складаных пытаннях праграмы ўступных іспытаў па 4 акадэмічных гадзіны ў дзень па профільных дысцыплінах.

З мэтай павышэння якасці вучэбнага працэсу і ў адпаведнасці з вучэбнымі планами адпаведных курсаў заняткі праводзяцца як у групах поўнай камплектнасці (20–22 слухачы), так і ў групах малой камплектнасці (4–8 слухачоў), дзе форма правядзення заняткаў прымае індывідуальны характар.

Усе жадаючыя штогод могуць праходзіць тэсціраванне (без выдачы сертыфікатаў) па ўсіх дысцыплінах, вынесеных на цэнтралізаванае тэсціраванне. Пасля апрацоўкі вынікаў праводзяцца кансультацыі.

Для вучняў 8–10 класаў прапануюцца заняткі ў групах невялікай камплектнасці па розных прадметах, што дае магчымасць палепшыць свае веды. Акрамя гэтага Інстытут прапануе іншыя цікавыя адукацыйныя праграмы (асновы прадпрыемства, гутарковая нямецкая мова, праграмаванне, нестандартны метады рашэння матэматычных задач, рыторыка, псіхалагічныя трэнінгі).

Кантактныя тэлефоны: 227-13-48, 227-75-37, 209-52-81, 209-52-85.

Для абітурыентаў, што маюць агульную сярэднюю адукацыю, свае паслугі прапануе факультэт дауніверсітэцкай адукацыі, які з'яўляецца адным з вядучых вучэбных цэнтраў дауніверсітэцкай падрыхтоўкі ў Беларусі. На факультэце вядзецца падрыхтоўка па 16-ці профілях навучання. Вучэбны план кожнага профілю ўключае прадметы, па якіх праводзяцца ўступныя іспыты ў

вышэйшыя навучальныя ўстановы. Праграмы ўсіх прадметаў складзены з улікам паглыблення, сістэматызацыі і абагульнення ведаў, атрыманых вучнямі ў сярэдняй школе. Вучэбны працэс на ФДА арганізаваны ў адпаведнасці з усімі патрабаваннямі вышэйшай школы: вучэбны год складаецца з двух семестраў, якія завяршаюцца залікова-экзаменацыйнымі сесіямі, заняткі праводзяцца ў форме лекцый, практычных і семінарскіх заняткаў, актыўна выкарыстоўваюцца розныя формы кантраляванай самастойнай работы. На факультэце дауніверсітэцкай адукацыі вучыцца больш за 250 іншаземных грамадзян.

Кантактныя тэлефоны: 227-80-42, 209-56-25.

Яшчэ адна задача, якую ва ўмовах дынамічнага развіцця беларускай эканомікі даводзіцца пастаянна вырашаць нават самым паспяховым асобам, што рэалізавалі свой творчы патэнцыял, — павышэнне кваліфікацыі альбо атрыманне новай. Функцыянаванне факультэта павышэння кваліфікацыі і перападрыхтоўкі і факультэта інавацыйнай адукацыі даюць магчымасць задаволіць узростаючы адукацыйны запатрабаванні грамадзян Рэспублікі Беларусь і патрабаванні грамадства ў кваліфікаваных спецыялістах. Так, на факультэце інавацыйнай адукацыі праводзіцца павышэнне кваліфікацыі і перападрыхтоўка спецыялістаў у сферы турызму. Акрамя таго, плануецца адкрыццё спецыяльнасці "Кіраванне інавацыйнымі працэсамі" для асоб, якія ўжо маюць вышэйшую адукацыю.

Кантактныя тэлефоны: 209-62-30, 209-53-87.

На факультэце павышэння кваліфікацыі і перападрыхтоўкі ма-



еще магчымасць навучання па 17-ці кірунках, з іх — па 9 кірунках перападрыхтоўкі кадраў, такіх як "Прыкладная матэматыка", "Эканамічная кібернетыка", "Праграмае забеспячэнне інфармацыйных тэхналогій", "Бухгалтарскі ўлік, аналіз і аўдыт" і інш.

Са снежня 2006 года ў складзе Інстытута функцыянуе турысцкае агенцтва "UNIVERSUM". Адным з напрамкаў работы турысцкага агенцтва з'яўляюцца экскурсійныя праграмы для студэнтаў і выкладчыкаў, у тым ліку іншаземных. Абгрунтаваны кошт і гарантыя якасці — крэда нашага тур-агенцтва. З мэтай рэалізацыі пазнавальных і адукацыйных функцый экскурсійных праграм тур-агенцтва прыцягвае да супрацоўніцтва вядучых спецыялістаў БДУ і Інстытута гісторыі НАН РБ, вядомых культуролагаў, гісторыкаў і мастацтвазнаўцаў. Супрацоўнікамі турагенцтва распрацаваны ўнікальныя адукацыйныя праграмы для іншаземных турыстаў, якія задавальняюць самыя вытанчаныя патрабаванні. Турагенцтва "UNIVERSUM" прымае ўдзел у навуковай і вучэбнай дзейнасці, выступае ў якасці арганізатара навукова-практычных семінараў і канферэнцый.

Кантактныя тэлефоны: 206-64-51, 209-52-89.





ЛІЦЭЙ БДУ

Дырэктар — кандыдат хімічных навук

Таццяна Аляксандраўна КАЛЕВІЧ

Адрас: г. Мінск, вул. Ульянаўская, 8

Тэл./факс 226-00-50, 209-52-65

e-mail: lyceum@bsu.by; www.lyceum.by

Ліцэй БДУ адкрыўся 18 гадоў таму дзеля пошуку, адбору і навучання таленавітых старшакласнікаў з усёй Беларусі.

Вучэбна-выхаваўчы працэс у ліцэі ажыццяўляюць кваліфікаваныя работнікі адукацыі, навукі, культуры.

У апошнія гады педагогічны калектыў папоўніўся нашымі выпускнікамі, многія з якіх ужо маюць навуковыя ступені. Больш за палову педагогаў Ліцэя БДУ — настаўнікі вышэйшай катэгорыі. 30 выкладчыкаў ліцэя з'яўляюцца кандыдатамі навук.

Мы прапануем 7 профіляў

навучання: фізіка, матэматыка, хімія, біялогія, філалогія, гісторыя, эканоміка. Уступныя іспыты праводзяцца пісьмова па двух прадметах, адпаведных профільным уступным іспытам у БДУ. Без іх у ліцэй залічваюцца пераможцы заключнага этапу Рэспубліканскай алімпіяды.

За апошнія гады Ліцэй БДУ стаў адной з самых прэстыжных навучальных устаноў нашай краіны. У 2007 г. сярэдні конкурс склаў 5,5 чалавек на месца.

У ліцэі працуюць платныя вечаровыя курсы для навучэнцаў 8–11

класаў, якія плануюць у далейшым паступаць у ліцэй. Гэтая задача паспяхова рэалізуецца — больш за палову з тых, хто паступіў, складаюць слухачы згаданых курсаў.

Навучанне ў Ліцэі БДУ разлічана на 2 гады, па заканчэнні выпускнікі атрымліваюць атэстат аб агульнай сярэдняй адукацыі. На цяперашні час у ліцэі 24 класы, па 12 у дзвюх паралелях — дзесятай і адзінаццатай. У кожнай паралелі адзін хімічны, тры матэматычны і па два — фізічны, біялагічны, філалагічны, гістарычны класы. У 2008 г. плануецца адкрыццё эканамічнага класа.

Дзейнічае 10 кафедраў: матэматыкі, фізікі, хіміі, біялогіі і геаграфіі, беларускай мовы і літаратуры, рускай мовы і літаратуры, замежных моваў, грамадскіх навук, інфарматыкі і фізічнай культуры.

Навучальны працэс у Ліцэі БДУ арганізаваны ў форме спараных урокаў. Гэта дазваляе ладзіць заняткі ў форме лекцый, семінараў, лабараторных работ. Навучальны год для вывучэння профільных прадметаў дзеліцца на чвэрці, для няпрофільных — на трымestры.

У Ліцэі БДУ пачаццёвыя навучальныя тыдзень. Шосты дзень — субота — прызначаны для рэалі-

зацы ліцэйскага кампанента (кансультацый, курсаў на выбар), спартыўных і пазакласных мерапрыемстваў.

Мы маем вельмі значныя дасягненні: нашы навучэнцы заваявалі 857 дыпламаў Рэспубліканскай алімпіяды, 78 з іх — у 2007 г.

Асабліва ўражваюць поспехі ліцэістаў на міжнародных алімпіядах — 117 медалёў, сярод якіх 11 залатых, 47 срэбраных і 59 бронзавых. Такім чынам робіцца важкі ўнёсак ва ўмацаванне прэстыжу нашай краіны за мяжой.

Акрамя алімпіяд, шмат увагі надаецца і іншым формам пазакласнай работы па прадметах. Гэта навуковыя канферэнцыі навучэнцаў і інтэлектуальныя турніры. Больш за 150 ліцэістаў сталі прызёрамі гэтых спаборніцтваў. Пачынаецца ўсё з навуковай канферэнцыі "Першы крок у навуку", якая ладзіцца штогод напачатку святкавання Дня нараджэння ліцэя.

У ліцэі наладжана вельмі эфектыўная сістэма ідэйна-выхаваўчай работы. Яна ўключае цікавыя мерапрыемствы, якія з'яўляюцца вынікам дзейнасці вакальнай, танцавальнай, драматычнай студыі, спартыўных секцый, тэатра педагогаў.

За ўвесь час існавання Ліцэя БДУ яго закончылі каля 4 тыс. навучэнцаў, больш за 500 з іх — з залатымі і срэбранымі медалямі. Практычна ўсе выпускнікі ў год заканчэння ліцэя працягнулі вучобу ў ВНУ Беларусі і за мяжой, каля 75 % з іх — у БДУ. Узровень і якасць атрыманых ведаў, уменняў і навыкаў дазваляе ім вытрымаць самыя складаныя конкурсныя экзамены.



Сярод ліцэістаў больш за 400 чалавек стала стипендыятамі Спецыяльнага фонду Прэзідэнта Рэспублікі Беларусь па падтрымцы таленавітай моладзі.

У апошнія гады кантроль ведаў выпускнікоў праводзіцца ў форме цэнтралізаванага тэсціравання. Вынікі ліцэістаў прыкладна на 3 балы перавышаюць сярэдні бал па краіне і адпавядаюць іх гадавым адзнакам.

Гэтыя вынікі з'яўляюцца плёнам мэтанакіраванай і самаадданай працы педагогічнага калектыву. Нашыя настаўнікі, акрамя навучальнай работы, актыўна прапагандуюць свой педагогічны досвед, яны апублікавалі больш за 300 артыкулаў у навукова-метадычных часопісах, а таксама выдалі 160 падручнікаў і вучэбна-метадычных дапаможнікаў.

Нашы намаганні атрымалі высокую ацэнку кіраўніцтва краіны. У 2004 г. Ліцэю БДУ была ўручана прэмія ўрада Рэспублікі Беларусь за дасягненні ў галіне якасці.

ЮРЫДЫЧНЫ КАЛЕДЖ БДУ



Дырэктар — кандыдат юрыдычных навук, дацэнт

Ігар Раманавіч ВЯРЭНЧЫКАЎ

Адрас: г. Мінск, вул. Камсамольская, 21

Тэл./факс 289-12-82

e-mail: college@bsu.by; www.lawcollege.bsu.by

Развіццё

Юрыдычны каледж БДУ быў адкрыты 1 верасня 2000 г., а ў 2003 г. загадам міністра адукацыі ён быў вызначаны ў якасці базавай сярэдняй спецыяльнай навучальнай установы па праблемах прававой адукацыі.

Высокі ўзровень падрыхтоўкі ў Юрыдычным каледжы пацвярджаецца тым, што ў цяперашні час больш за 90 % нашых былых навучэнцаў працягваюць адукацыю ў беларускіх ВНУ, з іх 40 % — на дзённых аддзяленнях.

Дзякуючы якасному прафесарска-выкладчыцкаму складу (26 чалавек маюць навуковы званні і ступені), за 7 гадоў сваёй дзейнасці каледж стаў адной з найбольш прэстыжных ССНУ краіны.

Спецыяльнасці і спецыялізацыі

Падрыхтоўка спецыялістаў вядзецца па спецыяльнасці "Правознаўства" з наступнымі спецыялізацыямі: "Дзяржаўна-прававая дзейнасць", "Судова-прававая дзейнасць", "Гаспадарча-прававая дзейнасць і кадравая работа". Выпускнікам надаецца кваліфікацыя "Юрыст".

Навучальны працэс

Навучанне ў каледжы ажыццяўляецца па вучэбных планах і праграмах, якія даюць паглыбленую гуманітарную і спецыяль-

ную падрыхтоўку, а таксама адпаведныя практычныя навыкі.

Навучальны працэс забяспечваюць чатыры кафедры: дзяржаўна-прававых і крымінальна-прававых дысцыплін, агульнаправавых і грамадзянска-прававых дысцыплін, сацыяльна-гуманітарных дысцыплін, прыродазнаўчых дысцыплін. Дзейнічаюць два аддзяленні: на аснове агульнай базавай адукацыі і агульнай сярэдняй адукацыі.

У каледжы функцыянуюць тры камп'ютарныя класы, а таксама лабараторыя заканадаўства, бібліятэка і чытальня з вялікім выбарам найноўшай юрыдычнай літаратуры. Каледж цалкам падключаны да агульнаўніверсітэцкай інфармацыйнай сеткі, мае свабодны выхад у інтэрнэт.

Іншагадзінныя навучэнцы аддзялення на аснове агульнай базавай адукацыі забяспечваюцца інтэрнатам.

Асноўнымі базамі вучэбнай і перадыпломнай практык з'яўляюцца Міністэрства юстыцыі Беларусі, сістэма агульных судаў, Гаспадарчы суд Мінска, органы пракуратуры, раённыя адміністрацыі Мінска і выканкамы раёнаў, суб'екты гаспадарання розных формаў уласнасці.

Выпускнікі каледжа маюць права працягваць навучанне па спецыяльнасці на юрыдычным факультэце БДУ са скарачаным тэрмінам навучання (пачынаючы з III курса).

Правядзенне "Прысвячэння ў навучэнцы каледжа", "Чыста мужчынскага канцэрта", конкурсу "Лэдзі Каледж", турніраў "Што? Дзе? Калі?", конкурсу аратарскага майстэрства "Залатавуст", Дзён каледжа і многіх іншых мерапрыемстваў.

Наш каледж — навучальная ўстанова для здольных і энергічных юнакоў і дзяўчат. Ён рыхтуе кваліфікаваных юрыстаў, якія спалучаюць глыбокі тэарэтычны веды з уменнем іх практычнага ўвасаблення. Гэта дазваляе ім знайсці перспектыву, цікавую, высокааплачную працу, якая будзе для іх справай усяго жыцця.

Інфармацыя аб прыёме ў Юрыдычны каледж у 2008 годзе

Прыём ажыццяўляецца на бюджэтнай і платнай аснове на дзённую і завочную формы навучання.

Дзённае аддзяленне (на бюджэтнай і платнай аснове).

Спецыяльнасць на аснове агульнай базавай адукацыі (9 кл.): "Правознаўства". Тэрмін навучання — 3 гады 10 месяцаў. Уступныя іспыты: беларуская (руская) мова — дыктоўка, матэматыка — пісьмовая работа.

Падрыхтоўчыя курсы. Для тых, хто паступае на аснове агульнай базавай адукацыі: гадавыя — кастрычнік—май, кароткатэрміновыя — чэрвень—ліпень, а таксама на працягу года па меры набору груп. Тэл. 209-43-68.

Спецыяльнасць на аснове агульнай сярэдняй адукацыі (11 кл.): "Правознаўства". Тэрмін навучання — 2 гады 10 месяцаў. Уступныя іспыты: беларуская (руская) мова — ЦТ, матэматыка — ЦТ.

Інтэрнат падчас уступных іспытаў даецца ўсім абітурыентам,

паводзячы на аснове агульнай базавай адукацыі.

Завочнае аддзяленне (на бюджэтнай і платнай аснове).

Спецыяльнасць на аснове агульнай сярэдняй адукацыі (11 кл.): "Правознаўства" (спецыялізацыі: "Дзяржаўна-прававая дзейнасць", "Судова-прававая дзейнасць", "Гаспадарча-прававая дзейнасць і кадравая работа"). Тэрмін навучання — 3 гады 10 месяцаў. Уступныя іспыты: беларуская (руская) мова — ЦТ, матэматыка — ЦТ.

На завочную бюджэтную форму могуць паступаць асобы, якія маюць агульную сярэдняю адукацыю і працуюць па спецыяльнасці.

Паколькі каледж з'яўляецца структурным падраздзяленнем Беларускага дзяржаўнага ўніверсітэта, то ўступныя выпрабаванні праводзяцца прыёмнай камісіяй БДУ. Парадак прыёму ў каледж рэгулюецца Правіламі прыёму ў сярэднія спецыяльныя навучальныя ўстановы, зацверджанымі Указам Прэзідэнта Рэспублікі Беларусь ад 07.02.2006 № 80.



паводзячы на аснове агульнай базавай адукацыі.

Завочнае аддзяленне (на бюджэтнай і платнай аснове).

Спецыяльнасць на аснове агульнай сярэдняй адукацыі (11 кл.): "Правознаўства" (спецыялізацыі: "Дзяржаўна-прававая дзейнасць", "Судова-прававая дзейнасць", "Гаспадарча-прававая дзейнасць і кадравая работа"). Тэрмін навучання — 3 гады 10 месяцаў. Уступныя іспыты: беларуская (руская) мова — ЦТ, матэматыка — ЦТ.

На завочную бюджэтную форму могуць паступаць асобы, якія маюць агульную сярэдняю адукацыю і працуюць па спецыяльнасці.

Паколькі каледж з'яўляецца структурным падраздзяленнем Беларускага дзяржаўнага ўніверсітэта, то ўступныя выпрабаванні праводзяцца прыёмнай камісіяй БДУ. Парадак прыёму ў каледж рэгулюецца Правіламі прыёму ў сярэднія спецыяльныя навучальныя ўстановы, зацверджанымі Указам Прэзідэнта Рэспублікі Беларусь ад 07.02.2006 № 80.